

د مبارزې الفبا



ليکوال: احسان طبري

ژباړن: شرف واکمن

د مبارزې الفبا

ليکوال: احسان طبري

ژباړن: شرف واکمن

د کتاب نوم: د انقلابي مبارزې الفباء



ليکوال: احسان طبري



ژباړونکی: شرف واکمن



د برېښنايي خپرولو نېټه: ۲۰۲۰، فبروري



ل

- ۱ یادونه
- ۳ مارکسیستي - لنینستي نړۍ لید
- ۶ مارکسیستي فلسفه
- ۷ د تړاو قانون
- ۸ د خوځښت او تغیر (بدلون) قانون
- ۹ د تضاد قانون
- ۱۰ د تکامل قانون
- ۱۳ تیوري او پراتیک
- ۱۵ د شناخت تیوري
- ۱۷ د تاریخي ماتریالیزم په اړه څو ټکي
- ۲۴ د ټولنې طبقات او دولت
- ۲۶ اقتصادي - ټولنیز فرماسیونونه
- ۳۰ د مارکسیستي اقتصاد اړوند څو ټکي
- ۳۹ د ګوند په اړه
- ۴۴ ستراتیژي او تاکتیک
- ۴۷ په نړۍ او افغانستان کې کارګري انقلابي غورځنګ ته کتنه

ډالۍ

هغو نویو ځوانانو ته، چې تازه د خپل انساني رسالت د تر
سره کولو لپاره، د مبارزې له صفوفو سره یو ځای کېږي.

يادونه

د مبارزې په الفبا کې د مارکسيستي - لينستي نړۍ ليد او د کارگرې طبقې د نوي ډول گوند د اصولو او موازينو په هکله اړين توضيحات شته، يانې د ايران د «توده» د گوند علمي بنسټ دی.

هڅه شوې ده، چې مطالب نه يوازې ساده او لنډ بيان شي، بلکې تر ټاکلي اندازې پورې اړين ټکي هم په ځان کې ولري. دا جزوه (رساله) د هغو نويو ملگرو سره مرسته کوي، چې تازه يې انقلابي غورځنگ ته مخه کړې وي او لا تراوسه ددې علم د بنسټونو په باره کې منظم مالومات نه لري.

تجربو ښودلې ده، چې په ټولنيزو مبارزاتو کې د تېروتنې څخه د خلاصون لپاره، د مارکسيستي زده کړو له بيلابېلو خواوو څخه ټوله ائيزه خبرتيا، يانې په فلسفې اقتصاد، علمي کمونيزم، د انقلابي خوځښت په تاريخ او د انقلابي گوند په تاکتيک او ستراتيژي پوهېدل خامخا اړين دي. که چيرې په دې چاره کې کمزوري او تشه موجوده وي، همدا کيدلای شي د سهوې او تېروتنې پيلامه وگرځي. ددې وړې رسالې موخه دا ده، چې په لنډ او کم ځای کې، د مهمو پورتنيو مباحثو په شاوخوا کې، مارکسيستي - لينستي ليدلوری روښانه کړي.

دا به ډيره گټوره وي، چې نوي زده کونکي دا رساله خو - خو ځله ولولي او وروسته خپلي ستونزي د هغو کسانو سره شريکي کړي، چې کولای شي دا موضوعات ورته حل کړي. ددې جزوې لنډوالی د رسالې خو - خو ځلې لوستل شوني کړي دي، تر څو په مطالبو يې سم پوه شو او حافظې ته يې وسپارو.

که چیرې ددې رسالې ټول مطالب په دقت او ښه توګه سره درک او حافظې ته وسپارل شي، دا ډاډ ترلاسه کولای شو، چې لوستونکي د کارګري طبقې د نوي ډول ګوند په هکله لنډ او ټوله ائیز انځور ترلاسه کړی دی.

د نړۍ لید څخه خبرتیا د مبارزې لپاره لازم شرط دی، خو تراوسه لا یوازینی شرط نه دی. نه یوازي دا چې باید نړۍ لید په ښه شکل درک کړو او هغه د خپل تفکر په اسلوب باندې بدل کړو، بلکې کولای شو هغه په عمل کې په کار واچوو.

د مارکسیستي انقلابي زده کړو توپیر د نورو زده کړو سره په دې کې دی، چې دا د یو لړ ټوله ائیزو احکامو ټولګه ده، چې له ژوندانه څخه جلا نه دي، بلکې د ژوند د بدلون او خواریکښو په ګټه د نوې ټولنې د جوړښت لپاره د عمل لارښود دی.

دلته تیوري او پراتیک (عمل)، یو له بل سره دي. نو موږ مارکسیزم یوازي د زده کړې لپاره نه یادوو، بلکې زده کوو یې چې عملي یې هم کړو.

له هغه ځایه چې ددې رسالې اول او دوهم چاپ (۱۹۶۲ او ۱۹۶۶) په دې علت چې اړتیا ورته ډېره وه؛ ژر خلاص شول، د مبارزو ملګرو د یوې ډلې په غوښتنه، دریم چاپ یې د نویو زیاتونو او سمونو سره دادی د غوښتونکو په لاس کې دی.

احسان طبري

[د یادوني وړ ده، چې د کتاب لمن لیکونه او په پای کې افغانستان ته کتنه د کتاب د پښتو ژبې د تصحیح کونکي ج. ش زیاتوني دي.]

مارکسیستي - لنینیستي نړۍ لید

نړۍ لید د طبیعت او ټولنې په هکله د یو شخص یا د وګړو د نظریاتو ټولګه ده. دا نړۍ لید کیدلای شي علمي او عقل پلوه وي، یا هم غیر علمي او عقل غندونکی وي.

د غیر علمي نړۍ لید اساس په دګم (تحجر) او تعبد ولاړ وي. د علمي نړۍ لید بنسټ بیا په عقلي استدلال، تجربو، واقعیت او د انقلابي پراتیک په پایلو او علمي څېړنو باندې ولاړ دی.

مارکسیزم - لنینیزم د نړۍ او د ټولنې د تحول او حرکت په اړه علمي او د یو بل سره تړلو نظریاتو ټولګه ده، دا چې څرنګه د طبقاتي مبارزاتو په واسطه وکولای شو، څېښاک، د یو ډله اقلیت خلکو حاکمیت پر بله ډله خلکو او ملي ستم له منځه یوسو. دا یو عقل پاله (راسیونل) نړۍ لید دی او د انسان عقل د علمي، ټولنیزو تجربو او د شناخت د وسایلو له مخې ګڼي.

د مارکسیزم - لنینیزم بنسټیز اصول مارکس، انگلس او لنین ترتیب کړي. مارکس د دریو سرچینو څخه په ګټې اخیستني، یانې د انګلیسي اقتصاد پوهانو (لکه آدام سمت او ریکارډو) او د آلماني فیلسوفانو (لکه هگل او فویرباخ) او د فرانسې د تخیلي سوسیالیستانو (لکه سن سیمون او فوریه) له افکارو څخه خپل نظریات ترتیب کړي دي. البته چې د مارکس او انگلس نظریات یوازي د پورته ذکر شویو پوهانو د نظریاتو ټولګه نه ده، بلکې دا په خپله لوی او خپلواک علم دی، چې د بشر د فکر په طرز کې یې انقلاب رامنځته کړی دی، ډېر مبهم او نامالوم نکات یې روښانه کړي دي او خواریکښو ته یې له رڼا ډک خراغ په لاس ورکړی، چې د مبارزې لار ورته روښانه کړي.^۱

^۱- د پورته سرچینو ترڅنګ د مارکسیزم - لنینیزم نوري سرچینې، په بیلایلو علومو کې د خپل عصر لویي علمي لاسته راوړنې هم وې. د بیلګې په ډول، د حجري کشف، د انرژۍ د پایښت قانون پېژندل کېدل او د بیالوژیک تکامل نوي کشفیات.

مارکس او انگلس د انحصاري پانگوالۍ له دوران څخه وړاندې ژوند او فعالیت کړی او خپل نظریات یې په هغه وخت کې، چې د رقابتي پانگوالۍ مناسباتو د ودې دوران وو، وړاندې کړي. لنین د انحصاري پانگوالۍ په دوران کې ژوند او فعالیت کړی او مارکسيزم یې د پانگوالۍ په مفسد شوي دوران، یانې د جنگونو او انقلابونو په دوران منطبق کړ.

له لنین څخه وروسته، مارکسيزم د انقلابي مارکسيست - لينيست گوندونو په مرسته او په سر کې د شوروي اتحاد د کمونست گوند له خوا خپور شو. په پراخ مقياس کې پراټيک او په لوړ حد کې علمي څيړنو، په دې هیوادونو کې د کمونيست گوندونو سره مرسته کړې، چې مارکسيزم په ورځنیو شرایطو تطبیق کړي او د سوسیالیستي ټولنې د جوړښت قوانین د هغه په لومړني او بشپړ شوي حالت کې کشف کړي، پانگوالۍ چې د پانگوالۍ انحصاري پړاو ته داخل شوې ده؛ تحلیل کړي او د ملي آزادي غوښتونکي خوځښت پراختیا او د پانگوالۍ عمومي بحران تر څيړنې لاندې ونیسي.

د پانگوالۍ سفستیان کوبنښ کوي، چې د مارکس او انگلس او د مارکس، لنین او انگلس د پیروانو ترمنځ تناقض کشف کړي او ترمنځ یې درز رامنځته کړي، د (ویشونکي، حکومت کونکي) د حکم پر بنسټ مارکسيزم وويشي، د انقلابي ویاړ څخه یې رابخته کړي او هغه په یو پوهنتوني بې آزاره علم او له عمله لرې په یو تجریدي بحث باندې بدل کړي.

د پانگوالۍ سفستیان کوبنښ کوي، چې د پرولتاریا د مارکسيستي انقلابي نړۍ لید پلویان په بیلابیلو لارو ووېشي، بېکاره یې کړي او انحرافي مکتبونه (نیمه مارکسيست ډوله) تبلیغ کړي. زموږ په عصر کې ددې ټولو پدیدو په نسبت باید زیات هوښیار واوسو.^۲

مارکسيزم - لينييزم له دریو اصلي برخو څخه رامنځته شوی دی:

فلسفه، اقتصاد او سوسیالیزم.

^۲- دلته د لیکوال موخه، د اروپا سوسیال ډموکراټان، د فرانکفورت د مکتب پلویان، نیو مارکسیستان، تروتسکیان او نوري ډلي دي.

مارکسیزم - لنینیزم له مارکس، انگلس او لنین څخه وروسته د نورو مارکسیست - لنینستو تیوریسانو او کمونستو گوندونو له خوا پراختیا موندلې او زموږ د وخت د شرایطو له مخې، چې د پانگوالۍ څخه د سوسیالیزم ته د اوښتون، د امپریالیستي مستعمراتو د زوال او د نړیوال سوسیالیزم د پیدایښت او پراختیا دوران دی؛ انطباق موندلی.

مارکسیزم - لنینیزم د ټولو انقلابي نوي ډول کارګري گوندونو، چې له هغې ډلې یو زموږ گوند دی؛ نړۍ لید دی. زموږ گوند د علمي نړۍ لید پر بنسټ، ټولنیزې پیچلې پدیدې (ښکارندې) تحلیلوي، خپل ستراتیژي او تاکتیک پرې ترتیبوي او خپل لرې او نږدې شعارونه پرې روښانوي.

مارکسیزم - لنینیزم د ګټې اخیستنې وړ وسله ده، که چیرې په سمه توګه وکارول شي، کولای شي، چې د کارګرې طبقې د گوند د بریالیتوب سبب شي. د مارکسیستي - لنینستي نړۍ لید د سم انطباق مسئله یو له مهمو او سختو مسایلو څخه ده.

هر انقلابي انسان باید مارکسیستي - لنینستي نړۍ لید په ښه ډول سره ولولي، هضم یې کړي او په ژوره توګه یې درک کړي.

که چیرې مارکسیزم - لنینیزم په سمه توګه زده او هضم نه کړو او زموږ مالومات په دې برخه کې محدود او کتابي وي، موږ ته نه یوازې ګټه نه رسوي، بلکې زیانمن کېدلای هم شي. ددې علم زده کړه سخته نه ده، ځکه حقیقت دی او حقیقت همیشه ساده او روښانه وي.

مارکسیستي فلسفه

مارکسیستي فلسفه د (ډیالکتیک ماتریالیزم) په نامه هم یادیږي او له درې اصلي برخو څخه جوړه شوي ده:

۱. د ډیالکتیک اسلوب

۲. فلسفي ماتریالیزم

۳. تاریخي ماتریالیزم

د ډیالکتیک اسلوب (تگلاره، طریقه) موږ ته دا ښيي، چې طبیعت، ټولنه، تفکر او انساني عمل د کومو قوانینو له مخې په خوځښت او اوښتون کې دي. د ډیالکتیک د اسلوب زده کړه د طبیعي، ټولنیزو او فکري پدیدو د سمې پېژندنې لپاره حتمي ده.

سمه ده چې که چیرې یو تجربه لرونکی سړی په خپله یو مطلب په ښه او دقیق ډول وڅېړي او غرض هم ونه لري، که له مطالعې پرته هم وي؛ ډیالکتیکي فکر به کوي، خو په هر اړخ کې، د ډیالکتیک د قوانینو زده کړه او ددې قوانینو څخه په آگاهانه ډول گټه اخیستنه، په سم فکر کولو او د مسایلو په سم حل کې مرسته کوي او په پرېکړې او تفکر کې زموږ څخه سم څېړونکي جوړوي.

یو فیلسوف ډیالکتیک د انقلاب د جبر علم نومولی، یانې دا چې یو انقلابي ددې لپاره چې وکولای شي د ټولنې د تکامل او د خوځښت (ګوند، غورځنگ) شرایط سم وشمېري؛ باید دا ریاضیات زده کړي. د ډیالکتیک د اسلوب او منطق څخه سمه گټه اخیستنه موږ ته ددې توان راکوي، چې د پدیدو، ژورو تمایلاتو او پټو پېښو په ماهیت وپوهېږو. د ډیالکتیک منطق، د ډیالکتیک د عیني قوانینو ذهني انعکاس دی.

دیاکټیک د څلورو عمده قوانینو لرونکی دی: د تړاو قانون، د حرکت او تغیر قانون، د تضاد قانون او د تکامل قانون.

د تړاو قانون

ددې قانون مانا دا ده چې د ژوندیو موجوداتو او غیر ژوندیو موجوداتو نړۍ ستر پايه یو له بل سره په تړاو کې دي او په یو بل باندې اغېزه اچوي. ټوله نړۍ، د مادې بیلابیل شکلونه دي، چې تغیر او تکامل کوي. که په نړۍ کې تنوع (بیلابیلوالی) گورو، که د جامداتو، نباتاتو، حیواناتو او انسانانو بیلابیل کیفیتونه گورو، ټول د مادې د جوړښت او پېچلتیا محصول دي. دا تنوع ددې دلیل نه دی، چې نړۍ د هغه شیانو څخه جوړه شوې، چې له یو بل سره اړیکه نه لري. پخوا داسې باور موجود وو، چې جسم او اروا (روان) دوه جلا جوهرونه دي، چې یو له بله توپیر لري. نن ورځ په دې پوهیږو، چې فکر او اروا د مادې ځانگړنې دي، چې ډیر پېچلی جوړښت لري، له مادې څخه جلا بل څه نه دي او د مادې د تکامل پایله ده. د شیانو، پدیدو او انواعو تر منځ ظاهري او باطني اړیکه چې د شیانو او پدیدو د عمل څرنگوالی رابښي؛ قانون نومېږي. د طبیعت او ټولنې ټولې اجزایې د کلي او جزئي او عامو او خاصو قوانینو لرونکي دي، چې د هغو د پېژندلو په مرسته کولای شو، د هغو پدیدو اجزایې او یا هغه پدیدې وپېژنو او د هغو کړنه او عمل هم وپېژنو او په اړه یې وړاندوینه وکړو. د پيوند قانون موږ ته رابښي، چې زموږ نړۍ په خپله یو تړلی سیستم دی، چې د کوچنیو سیستمونو (سب سیستم) څخه جوړه شوې ده. د بېلگې په ډول، که د انسان بدن د یو لوی سیستم په توگه په نظر کې ونیسو، غړي یې لکه ماغزه، زړه، معده، پښتورگي، سترگې او نور...) فرعي یا سب سیستم دي او هر سیستم په خپل وار سره له کوچنیو سیستمونو جوړ دی.

د تړاو د قانون سره سم، هر سیستم د جوړښت (سترکچر) لرونکی دی. جوړښت، یانې دا چې سیستم د اجزاوو او شیانو ناتړلې ټولگه نه ده. که چېرې وغواړو، هغوی ته له یو بل

سره تړاو ورکړو، د داخلي نظم او جوړښت لرونکی کيږي. د بېلگې په ډول، که د ساعت پرزې خلاصې کړو او هغه یو له بل سره کېږدو، دا نو نور یو سیستم نه دی، مگر که چیرته هغه بیرته سره یو ځای کړو، ټولې اجزایې (برخې)، ډنډه، څرخ، عقربه، د پانې زنگ او نور... یو له بل سره تړلي دي او یو له بل سره کار کوي. ټولنه هم یو سیستم او د جوړښت لرونکې ده او په هغه کې مادي او مانوي، اقتصادي او سیاسي مسایل یو له بل سره تړلي دي. ټولنه هم لوی سیستم دی، چې له کوچنیو سیستمونو څخه جوړه شوې، لکه طبقات (پوړونه) قشرونه، بنسټونه او نور...

د خوځښت او تغیر (بدلون) قانون

دا چې نړۍ یو له بل سره تړلې او د یو سیستم په شان ده؛ د خوځښت او بدلون په حال کې هم ده. سکون او نه بدلون ظاهراً او ابداً وجود نه لري؛ هر څه نسبي او تیریدونکي دي. حرکت بیا په میکانیکي حرکت (په مکان کې لیرېدونکی)، فزیکي حرکت، کیمیاوي حرکت، بیولوژیکي حرکت، ټولنیز حرکت (لکه انقلاب) فکري او یا منطقي حرکت (له جهالت څخه د معرفت پر لور حرکت) باندې ویشل کيږي.

که موږ په شیانو او پدیدو کې حرکت ونه وینو او هغه د یو ثابت خیز په توګه وګڼو؛ نه د داسې یو بهیر په ډول، چې د دوامداره بدلون په حال کې دی، په دې وخت کې موږ جامد (میتافیزیکي) فکر کړی. میتافیزیکي تفکر، یانې د شیانو او پدیدو د حالت او پروسه والي نه لیدل، موږ په فکر کې ناسمي پایلې ته رسوي. د بېلګې په ډول، د ټولنې وضعیت په دوامداره بدلون کې دی، نو انسان باید تل هغه تحلیل کړي، له نوي څخه یې وپېژني او په خپل تاکتیک او د عمل په شعارونو کې، ددې نوي پېژندنې سره سم، لازم بدلونونه راولي.

البتہ دا تغیر، چې په هغه نوي حالت کې رامنځته کيږي او زوړ حالت له منځه ځي (نفي کيږي) هر مهال په دې مانا نه ده، چې له تیر څخه څه نه پاتې کيږي او هر څه د یو مطلق جریان په حالت کې دي. نړۍ د ثبات او تغیر دیالکتیکي ټولګه ده او وروسته د تیر حالت

د نفي، تل له هغه څخه نوي شيان پاتې کيږي: يوازي هغه څېزونه پاتې کيږي، نو خپل پخوانی رول نه لري او په نوي حالت او کیفیت کې نوی رول تر سره کوي.

البته تغیر د پدیدو په محتوا او مضمون، ماهیت او جوهر کې رامنځته کېږي، خو د شيانو ظاهري شکل او پدیده هم ورسره بدليږي. د شکل او مضمون ترمنځ حتمیت شته. البته کله هم داسې کیدای شي، چې زوړ شکل نوی مضمون خپل کړي، د بېلګې په ډول، څرنگه چې پیسې، سود، بانک او نور زاړه شکلونه دي، په سوسیالیستي ټولنه کې نوی مضمون لري؛ خو ډېر مهال نوي مضمونونه بیا نوي شکلونه رامنځته کوي یا دا چې د زړو پدیدو د چارو ډول بدلوي.

د تضاد قانون

کله چې نړۍ د یو بل سره د دایمي بدلون په حال کې تړلی سیستم دی؛ اوس ښایي، دا پوښتنه رامنځته شي: ولې بدلون کوي؟

پخوا چې ددې پوښتنې په علمي ځواب خلګ نه پوهېدل، نو دا فکر به یې کوئ، چې حتمن لومړی محرک شتون لري، چې حرکت یې شروع کړی، خو دا سوال رامنځته کېږي، چې هغه لوی محرک چا په حرکت راوستی؟ ویل کیدل که دا ډول پوښتنه وشي، تسلسل لازميږي او تسلسل باطل دی، خو دا ځواب لفظي دی او پوښتنه نه شي حل کولای، نه هم قانع کونکی ځواب دی. دیالکتیک وایي تغیر او حرکت په خپله د مادي له ذاته دی. یا په بل عبارت، خوځښت خپل سری دی، یا په شاعرانه انداز، د خوځښت غوړ په خپله د شيانو او پدیدو په داخل کې سوځي او بهرنی لاس هغه نه ښوړوي. حرکت په فلسفي مانا، یانې په یو څه شروع کېږي او په بل څه ختمیږي. هغه څه چې حرکت په کې پیل کېږي یووالی نه، دوه ګوني والی دی او اختلاف او تضاد پکښې څرګند کېږي. په ټولو شيانو او پدیدو کې تل یو څه د

رامنځته کېدو او ودي په حالت کې وي او بل څه د زوال په حالت کې. تحجر او بهير، زور او نوی، تېر او راتلونکی، په خپلو کې په مبارزه کې دي. همدا مبارزه ده، چې تغير او حرکت رامنځته کوي.^۳

په دې مقابله او جگړه کې چې څه رامنځته کېږي او څه له منځه ځي، زموږ لوی شاعر مولانا هغه ته (تنافي) وايي؛ هماغه تضاد دی. د ټولنې او طبیعت هره پدیده، چې ورته ځير شو دا جگړه د تازه او مراوي، نوي او زور او د نوي او زور د کیفیت ترمنځ گورو.

هغه تضادونه چې په شيانو او پدیدو کې ښکاره کېږي، په دوه ډوله دي: پخلا کېدونکي او نه پخلا کېدونکي. د نه پخلا کېدونکي تضاد حل د یو لوري بريا ده، پر بل لوري باندي، خو پخلا کېدونکی تضاد کيدای شي، د جوړجاړي له لارې حل شي. نه پخلا کېدونکی تضاد یوازې ټولنې ته ځانگړی دی، لکه د پانگوالي او پرولتاریا تضاد.

د تکامل قانون

ددې قانون مانا دا ده، چې حرکت او تغير چې د شيانو او پدیدو د داخلي تضاد په پایله کې رامنځته کېږي، د پخواني وضعیت تکرار نه دی، بلکې په خپل وار سره بشپړ، پېچلی او نوی وضعیت رامنځته کوي. ماده له ساده څخه د پېچلي او د ښکته څخه پورته، پر لور په حرکت ده. له بې ژونده موجوداتو څخه ژوندي، له حیوان څخه انسان او د لومړنیو انسانانو څخه نننۍ انساني ټولنه رامنځته شوې ده. په لومړیو کې بدلونونه نامالوم، نه مشاهده کېدونکي، پراویز (تدریجي) او په کمیت کې وي. کله چې بدلونونه زیاتېږي او کمی بدلونونه خپل ټاکلي حد ته رسي؛ یو ټوپ (جهش) رامنځته کېږي او په کیفیت کې چټک بدلون راځي، یانې اوښتون په یو ځلي (چټک) انقلابي ډول رامنځته کېږي او نوی کیفیت منځته راځي. زور کیفیت، پخوانی حالت، په دې ډول له منځه ځي (منتفي) کېږي او نوی

^۳- په ساینس کې دا مسئله د انرژۍ د پایښت قانون تشریح کوي.

او بشپړ حالت يې ځای نيسي، خو دا نوی حالت او کیفیت هم داسې وخت راځي چې له منځه ځي (منتفی) کيږي. دا بهیر د (نفي نفي) په نامه یاديږي. د همدې نفي نفي له لارې ده چې ماده خپله د بشپړتیا (تکامل) لاره د لوړوالي پر لور وهي.

ټوپ او یو ناڅاپي په نوي کیفیت باندې د زاړه کیفیت اوښتل، کله د چاودنې په شکل وي او دا پدیده په تاریخ کې د ټولنیز اوښتون (انقلاب) په شکل رامنځته کيږي. بورژوا ټولنپوهان ټولنیز انقلاب یو (پر ټولنه باندې د لږه کیو د ناقانونه تپلو) ښودلو کوښښ کوي، غواړي چې د انقلاب د ضرورت او قانونیت څخه په تاریخ کې منکر شي، خو د تاریخ حرکت د بورژوازي د حقوقو په تنګو کوڅو کې نه دی، بلکې د خپل د ماهیت سره سم، د دیالکتیک د قوانینو موافق ترسره کيږي.

فلسفي ماتریالیزم دا رازده کوي، چې نړۍ مادي ده او هیڅ واحد هغه نه دی پیدا کړی او تل په تیر او راتلونکي کې به هم وي، ځکه علمي تجربو ښودلې ده، چې هیڅ څه هم له عدم (هیڅ) څخه نه دي رامنځته شوي او داسې موجود هم نشته چې په مطلق عدم بدل شي. ماده څه ده؟ د مادې فلسفي تعریف، چې لنین بیان کړی دی، داسې دی:

«ماده هغه واقعیت دی، چې زموږ پر وړاندې، زموږ له فکر او شعور څخه جلا شتون لري، خو موږ هغه په خپلو حواسو درک کوو. فلسفه هیڅکله هم دا دنده نه لري، چې ووايي ماده له څه څخه جوړه شوې ده. دا علم دی، چې د مادې جوړښت په تدریجي ډول (سلول، مالیکول، اتوم او د اتوم په داخل کې لومړني ذرات، انرژي، میدانونه او نور...) کشفوي او ورځ تر بلې د مادې په اړه زموږ تصور غني کوي.»

شعور چې په نیمګړي (ناقص) ډول په حیوان کې او په بشپړ او تکامل موندلې بڼه په متمدن انسان کې شتون لري؛ د مادې د ډیر اوږد تکامل پایله ده او د یوې پیچلې او متشکله مادې ځانګړنه ده، چې ماغزه نومیږي.

څرنگه چې په دې پوهیدل، چې انسان څه ډول فعالیت، خبرې او فکر کوي، څه ډول خوب ویني، شیان او پدیدې پیژني، علمي او هنري آثار رامنځته کوي، یا د راتلونکي ژوند په اړه وړاندوینه کوي؛ په پخوا وخت کې انسان ته ستونزمن ول نو داسې تصور یې کوي، چې شعور د روح خاصیت دی او روح آسماني او غیبي څیز دی، خو نن ورځ علم دا واضح کړې، چې څه ډول د انسان د مغز سلولونه (چې نیورون نومېږي) د بهرني واقعیت انځورونه د کیمیاوي فعالیتو او انفعالاتو په مرسته منعکس او ثبت کوي او څرنگه دا انځورونه تجزیه او ترکیبوي. بشر ددې قوانینو په کشف سره، نن ورځ په خپله منطقي او متفکر ماشینونه جوړوي. همدا بریاوې دا رابښي، چې د ماغزو او اروا څخه د بشر پېژندنه سم دي.

نو لومړی بې ژونده ماده وه او وروسته ژوندی ماده رامنځته شول؛ لومړی بې شعوره ماده وه او وروسته شعور لرونکې ماده رامنځته شول.

نو ماده پر شعور لومړنۍ ده.

هغوی چې ماده پر شعور لومړۍ گڼي، ماتریالیست (ماده پال) نومېږي.

هغوی چې شعور په ماده لومړۍ گڼي آیدیه الیست (ذهن پاله) نومېږي.

آیدیه الیزم غلط دی او ننني علم په مطلق ډول رد کړی دی.

بل ټکی، چې فلسفي ماتریالیزم یې رابښي دا دی، چې ماده تل د زمان (وخت)، مکان (ځای) او حرکت لرونکې ده. حرکت پرته له مادې او ماده پرته له حرکت شتون نه لري او حرکت د مادې ځانگړتیا ده. ماده پرته له زمان او مکان او زمان او مکان پرته له مادې شتون نه لري. زمان او مکان د مادې د شتون شکلونه دي.

تيوري او پراتيک

د انسان شناخت له نړۍ څخه د کار، کوشنې او پراتيک په بهير کې رامنځته کېږي: له پراتيک يا عمل څخه تيوري رامنځته کېږي. په خپل وار سره، علم يا تيوري، عمل يا پراتيک ته لارښونه کوي؛ علم او عمل يا تيوري او پراتيک يو له بل سره نه شلېدونکي اړيکه لري او دا له هغو اړينو مسايلو څخه دي، چې بايد يو له بل سره تړلي په نظر کې ونیول شي.

پراتيک يا انساني عمل درې مهم او بنسټيز شکلونه لري:

۱. توليدي محصولات که هغه صنعتي، کرنيز او يا مسلکي وي.

۲. علمي تجربه او څېړنه.

۳. طبقاتي مبارزې.

تيوري هم درې مهم او بنسټيز شکلونه لري:

۱. ټولنيز او طبيعي علوم.

۲. سياسي او ټولنيزي ايډيولوژياني، چې د سياسي او ټولنيزو مسايلو په هکله د يوې يا څو طبقو عقايد او نظريات دي. (کولای شو ايډيولوژي تقريباً په مرام يا مسلک هم ترجمه کړو).

۳. نړۍ ليد، چې په تيرو درسونو کې مو يې تعريف ذکر کړی دی.

انقلابي غورځنگ نه شي کولای، چې پرته له انقلابي تيورې څخه خپله لاره ومومي.

وايي، انقلابي گوند بېړۍ ده او انقلابي تيوري قطب نما ده؛ قطب نما پرته له بېړۍ زنگ وهي او بېړۍ پرته له قطب نما لارورکې کېږي.

ټولنيزو او طبيعي علومو نن ورځ ستر اهميت خپل کړی. طبيعي علوم زموږ په دوران کې د توليدي ځواکونو شکل ځانته اخيستی دی او د ټولنيز حرکت عمده محرکين دي. يانې نن ورځ نور د توليدي ځواکونو وده پرته د علومو له مستقيمي لارښوني، پېژندنې او رهبرۍ څخه شوني نه دي. نن ورځ علمي تجربې هم په ډېري چټکتيا سره صنعتي او ټولنيزي شوي دي او نور د يوازي توب په نړۍ کې کار نه شي کولای.

موږ د علمي او فني انقلاب په عصر کې ژوند کوو، چې د انرژۍ نوي سرچينې لکه هستوي انرژي، اټومي انرژي، د لمر انرژي، د ځمکې د داخلي حرکت انرژي، د دريابونو د جذر او مد انرژي او نورو ته لاسرسی لرو او نوي مواد د کيمياوي پلاستيک (پوليمر يا بس پار) او نور چې د زياتو ځانگړنو لرونکي دي؛ په واک کې لرو. ددې نوي کيمياوي موادو او د انرژۍ د نويو سرچينو سره، موږ بريالي شوي يو، چې د تکنیک نوي ځانگړي رامنځته کړو، لکه د الکترونیک تکنیک، د مزايو او نور... د توليد وسايل په خپله اتومات کيږي. د اړيکو وسايل لکه راډيو، ټلويزيون، هوايي او ځمکني د اړيکو وسايل او نور پراختيا مومي. بشر فضا ته لاره پيدا کوي، وسلو هم بدلون کړی د دفاع له وسيلې څخه د ټولنيزې له منځه وړنې په وسيلې اوښتي دي. نو نه شو کولای، دا کومې ژوري اغيزې، چې د علمي او فني انقلاب دور رامنځته کړي؛ له هغو څخه سترگي پټې کړو. سوسياليزم د علم له لاسته راوړنو څخه په گټې اخيستنې سره، ډير ژر د اقتصاد په برخه کې بريالی کيږي. پانگوالي (يانې د توليد پر وسايلو د پانگوالانو خصوصي مالکيت) چې د خپل ځان د گټو پرته نور څه په رسميت نه پيژني، په دې عصر کې ډير ژر د تاريخ له صحنې څخه شړل کيږي. د بېلگې په ډول، عمومي ماشيني کيدل د پانگوالي طبقاتي ټولنې په شرايطو کې کولای شي د بې روزگاري ناوړين زيات کړي.

نن ورځ بايد انقلابي نسل د علمي او فني انقلاب اهميت ته متوجه شي، چې دا ستره پديده په نړيواله سطحه د کارگري طبقې د گوند په تاکتيک او ستراتيژۍ او په نړيواله سطحه او هر يو هيواد کې په ځانگړي ډول تاثير اچونکې ده او نه شو کولای، چې سترگې ترې پټې

کړو. د علمي او فني انقلاب په دې عصر کې، ایران په استبدادي سلطنتي رژیم سره نه شي کولای، چې په سطحي سمونونو ځان نړیوالې کچې ته ورسوي او ورسته پاتې والی یې لا زیاتېږي. په همدې دلیل، په دې پیر کې د یو خلقي رژیم، چې په علمي تیوري سمبال وي اړتیا خورا زیاته محسوسېږي.

د شناخت تیوري

انساني شعور د انسان په مغز کې د بهرنۍ نړۍ د انعکاس پایله ده. انسان، د شعور په مرسته، بهرنۍ نړۍ پیژني. د بهرنۍ نړۍ د شناخت لپاره، انساني شعور په دوو پړاوونو کې عمل کوي: لومړی حسي پړاو دی، دوهم عقلي پړاو. په حسي پړاو کې، انسان په خپلو حواسو سره بهرنۍ نړۍ درک کوي (احساس، ادراک، تصور).

په عقلي مرحله کې، انسان هغه څه چې درک کړي په مفاهیمو یې بدلوي او ددې مفاهمو له جمعي او منفي څخه، منطقي احکام جوړوي او منطقي استنتاج ورڅخه را باسي. (مفهوم، احکام، استنتاج).

ټولنیز خوځښتونه هم له حسي او عقلي پړاوونو څخه تیرېږي. په حسي مرحله کې، عواطف او احساسات د خوځښت په مبارزانو باندې برلاسي وي او د واقعیت درک د احساساتي اړخونو لرونکي وي. په عقلي پړاو کې، خوځښتونه هڅه کوي، ترڅو د ټولنې او خوځښت پورې تړلي قوانین په ژوره توګه درک او مبارزه په سمه او رښتینې لار پرمخ یوسي.

زموږ د هیواد ژغورونکي او انقلابي خوځښت مودې کیږي، چې احساساتي پړاو یې تیر کړی، زیاتي تجربې لري، خپله ټولنه یې سمه پیژندلې ده او کولای شي خپل عمل له تیورۍ (چې د خپل هیواد پر شرایطو هماغه د مارکسیزم - لنینیزم انطباق دی) سره همغږي کړي.

د شناخت د تیورۍ یو له مهمو ټکو څخه د حقیقت مسئله ده. حقیقت څه دی؟ حقیقت یانې زموږ په ذهن کې د واقعیت دقیق او موثق انعکاس. له هغه ځایه چې حقیقت فوق العاده پیچلی او په زمان او مکان کې دی؛ د یو فرد ذهن په دې نه شي توانیدلی، چې په محدود وخت کې هغه ټول احاطه کړي؛ نو بشر د تاریخ په اوږدو کې په تدریجي ډول کونښن کوي، چې دا واقعیت وپېژني. د خپل شناخت د فعالیت له پراوونو څخه، انسان له هغه واقعیت څخه موډل جوړوي چې په هغه سره واقعیت منعکس کېږي، خو عین (بالکل) هغه واقعیت نه دی.

هر څومره چې انسان له واقعیت او د هغه د ماهیت په پوهېدني کې دقیق کیږي، هماغومره خپل موډل بشپړوي. نو هغه حقایق چې انسان ورته په یو دوران کې لاسرسی موندلی تغیر مننونکي دي، حقیقت نسبي دی، مطلق نه دی، خو داسې هم نه شو انګېرلای، چې په دې نسبي حقایقو کې د مطلق حقیقت ونډه نه شته، یانې هغه حقایق چې د وخت په اوږدو کې بدلون کوي، نه شته.

حقیقت ته د لاسرسي موندلو له اړینو شرایطو څخه یو هم عیني تفکر دی، یانې د خپل غرض او ځاني فرضیو څخه پرته د واقعیت دقیقه څېړنه. هغه کسان چې ذهني فکر کوي، یانې غواړي چې خپله غوښتنه او غرض په واقعیت باندې وټیي، په دې نه توانیږي، چې واقعیتونه څرنگه چې دي؛ هماغسې درک کړي.

په علمي څېړنو کې هم هڅه کېږي، تر څو د تر سره کیدونکو علمي تجربو پر مهال د مشاهدې او د اندازه نیونې د اوزارو اغېزه کمه شي، او داسې خالصه تجربه ترسره شي چې د تجربې د اوزارو لخوا اغیزمن شوې نه وي، تر څو حقیقت څنګه چې دی؛ هماغه ډول درک شي. دا چاره به د اګنوستیکیانو دا نظریات رد کړي، چې وایي: موږ هیڅکله هم نه توانیږو چې د شیانو په ماهیت پوه شو، ځکه زموږ وجود، زموږ عقل او حواس، زموږ د تجربو اوزار، زموږ او د واقعیت ترمنځ دیوال دي.

د تاريخي ماترياليزم په اړه خو ټکي

که موږ د ډيالکتيک قوانينو ته په ټولنه کې انطباق ورکړو او ددې ليد لوري له نظر څخه د بشر د تاريخ او د انساني ټولنې ښکارندې (پديدې) وڅېړو، يوه ځانگړې ټولنيزه فلسفه ترلاسه کوو، چې ورته تاريخي ماترياليزم وايو.

تاريخي ماترياليزم په واقعيت کې پر مارکسيستي ټولنپوهنې فلسفي تداخل دی.

دا ټولنپوهنه تر ټولو پوره او دقيقه ټولنپوهنه ده.

پانگوال ددې ليوالتيا نه لري، چې د ټولنيزو پديدو ماهيت څه ډول چې دی په هماغه شان ښکاره شي. نو په پانگوالي هيوادونو کې، ټولنپوهنه په محدودو تجربې څېړنو اکتفا کوي، د تاريخ د حرکت قوانين بهر نه راباسي او يوازي جلا فاکتورونه څېړي.

بورژوا ټولنپوهان ډېره لېوالتيا لري، چې د انساني ژوند او اروا ټولې تاريخي پديدې د شهرت، واک غوښتنې، ځانغوښتنې او ددې په څير د نورو...پايله وگني. په دې کې شک نه شته، چې انسان د رواني (روحي) ځانگړتياوو لرونکی دی، خو دا روحي ځانگړنې د تاريخ په اوږدو کې په مختلفو شکلونو ښکاره شوي دي، نو نه شو کولای چې دومره زيات، مسلسل او ډول - ډول اوښتونونه د څو ثابتو روحي ځانگړتياوو په مرسته توضيح کړو. ټولنه د انسان له مغز څخه پېچلې نسج دی، ځکه د وگړو ټولگه ده، چې هر يو يې خپله شعور لرونکي موجودات دي. دا نسج د تکامل او اوښتون په بهير کې دی، نو هغه (ټولنه) بايد په خپله د ټولنې د تکامل د ځانگړو قوانينو سره وپېژنو. تر هغو پورې چې موږ انساني ټولنه له پيدايښت څخه تر نن ورځې پورې، د وهم او فرضيې پر ځای، د علمي فاکتورونو پر اساس ونه څېړو؛ شونې نه ده، چې د مادي او مانوي اوښتون قوانين او ددې دوو اوښتونونو تړاوونه له يو بل سره ومومو.

مارکس او لنين لومړني پوهان دي، چې دې حيرانونکي دندې ته رامنځته شوي دي، خو هغوی په زماني او مکاني لحاظ محدود ول او نه یې شواى کولای، چې په دې اړه ټول بحثونه روښانه کړي.

مارکسيستي ټولنپوهنې په دې وروستيو يونيم سل کالو کې پراختيا موندلې، سلگونه کتابونه پرې ليکل شوي او په سوسياليستي ټولنو کې د چارو زرگونه پوهان موجود دي. دا چې ټولنيز نسج ډير پيچلى دى، نو د هغو کسانو ته چې پر ټولنيزو مقولاتو باندې دوکې ورکولو او د سفسطوي موډلونو په وړاندې کولو کې برلاسي دي؛ د خلکو تېر ايستل هم آسانه کار دى. امپرياليزم په وروستيو وختونو کې کوبښ کوي، چې د مارکسيستي تورو او اصطلاحاتو د کارولو سره، غولونکي مکتبونه رامنځته کړي، چې گواکي هغوی د مارکس او انگلس تکميلونکي دي، خو په واقعيت کې يې موخه ددې مکتب انقلابي ماهيت له منځه وړل دي. ددې برعکس، تاريخي ماترياليزم ددې سره لېوالتيا لري، چې ټولنيز قوانين کشف کړي او انقلابي طبقات په دې شناخت (معرفت) باندې سمبال کړي، تر څو هغوی د تاريخ په خپل سري حرکت باندې غلبه وکړي او انقلابي فن ترلاسه کړي او د نوې ټولنې بنسټ کښېږدي. د تاريخي ماترياليزم سره سم، د بشري ټولنې سيستم له دوو عمده او بنسټيزو برخو څخه رامنځته شوى دى:

۱. د ټولنې مادي هستي

۲. د ټولنې شعور

د ټولنې مادي هستي د هغه ټولنې د اقتصادي جوړښت او له توليدي ځواکونو څخه تشکيل شوي دي.

مولده ځواکونه د توليدونکي انسان د کار وسايلو (ماشينونه او د توليد وسايل) او د توليد له مناسباتو يانې مالکيت له مناسباتو څخه عبارت دي، يانې څوک د توليدي وسايلو يا

ماشینونو خاوندان دي او د ټولنې د افرادو ترمنځ د تولید په جریان کې څه ډول اړیکې شته؛ د استثمار او ځیښناک اړیکه ده، یا د همکارۍ او مرستې؟

د ټولنې مانوي ژوند د ټولنې د شعور ټولي برخې په ځان کې رانغاړي، چې د ټولنې د مخبنا (روڼا) برخه ده، یانې د ټولنې د شعور هغه برخه چې د ټولنې د مادي بنسټ په بدلون سره (چې زیربنا نومېږي) بدلون کوي. نو باید پام مو وي، چې (ټولنیز شعور) یا د (مانوي ژوند) مفهوم د (روڼا) له مفهوم څخه چې یوازي د ټولنیز شعور ځینې برخې په ځان کې رانغاړي (لکه فلسفه، مذهب، حقوق، سیاست، اخلاق) پراخ دی.

په دې ترتیب سره نو نه شو کولای، چې علم روڼا وشمېرو، سره له دې چې د ټولنیز شعور له ډولونو څخه دی، خو لکه څرنگه مو چې وویل زموږ په عصر کې د ټولنې زیربنا یې جوړښت ته داخل شوی دی. یا نه شو کولای، چې ژبه او فرهنگ په روڼا کې شامل کړو، څرنگه چې ځینې خلک دا تېروتنې کوي.

نو د ټولنې روڼا یانې هغه روحيات، افکار او عقاید، چې طبقاتي جنبه لري. د زیربنا د بدلون سره یانې د ټولنیزې هستې، د وسایلو د اوښتون، د ماشینونو د اوښتون، د تولید او د مالکیت د مناسباتو د اوښتون او په لنډ ډول د ټولنې د اقتصادي ژوند د بدلون سره؛ روڼا هم بدلون کوي: د ټولنې په روحياتو، افکارو، عقایدو او نظریاتو کې بدلون راځي. اقتصادي عامل د تاریخ د لوري په بدلون کې ټاکنو کې رول لري، خو مارکسیزم یوازي د روڼا په بدلون کې د زیربنا اغیزې ته متوجه نه دی. که چیرې مارکسیزم یوازي د روڼا په بدلون کې د زیربنا رول ته متوجه وای؛ نو له لویې تېروتنې سره مخ کېدی. د مارکسیزم دوښمنان دا علمي مکتب په دې تورنوي او وایي، چې مارکسیزم د اقتصادي عواملو رول د تاریخ په تگلوري کې مطلق کړی دی او هر څه غواړي، چې د اقتصادي عواملو له مخې توضیح کړي. دا غلط تور د غرض یا د مارکسیزم څخه د ناسمې اخیستنې پایله ده.

د مارکسیستي لیدلوري له اړخه، د ټولنې روڼا، یانې مذهب، حقوق، سیاست، فلسفه، رواجونه او آداب، ټولنیز روحيات او نور هم په خپل وار سره په زیربنا باندې اغیزه

اچونکي دي او د هغه حرکت چټک يا کراروي. نو روبنا او زیر بنا په یو بل باندې تاثیر اچونکي دي، خو ټاکونکی رول د زیربنا دی.

له پخوا څخه، د ټولنې روبنا په خپله یو خپلواکه حرکت هم لري، ځکه د افکارو، عقایدو، روحیاتو، آدابو او رواجونو پخواني جوړښتونه، خپله په نوي عقایدو، رواجونو، روحیاتو او آدابو بدلېږي، پرته له دې چې د ټولنې په زیربنا کې کوم مهم بدلونونه رامنځته شوي وي.

که چیرې موږ پر یو بل باندې، د زیربنا او روبنا پېچلي اغیزه او دا د روبنا نسبتاً خپلواکه بدلون په ښه شان سره درک کړو؛ نو د مارکسیزم ټولنیزه فلسفه مو زده کړې ده او د اکانومیزم یا د اقتصادي عامل د مطلق کولو سره نه یو مخ شوي؛ که مو نه وي زده کړي، نو د مارکسیزم د ټولنیزې فلسفې مهم ټکي هم دلته دي.

البته د زیربنا او د روبنا له عواملو څخه ماسېوا، نور عوامل د ټولنې په تکامل کې هم اغیزناک دي، لکه: جغرافیوي چاپیریال، د افرادو او اتلانو رول د تاریخ په اوښتون کې، یا په یو ټاکلي وخت کې، د یوه ډله خلکو روحي ځانگړتیاوي او نور...

یوه غلطه تیوري شته، چې د (عواملو تیوري) یا د فاکتورونو تیوري ورته وایي او د تاریخ په اوښتون کې د بنسټیز عامل ټاکنه اړینه نه بولي؛ ټول عوامل په یو ډول نه یو ډول اړین دي او باید هغه ټول په نظر کې ونیسو.

مارکسیزم د مختلفو عواملو د اغیزې څخه منکر نه دی، خو دې پایلې ته رسېدلی دی، چې دا عامل یوازي د ټولنې د حرکت په کرارولو او چټکولو او د پېښو په ښکاره کیدو کې اغېزمن دی. د ټولنې د تاریخ بنسټیزه محتوا، د ټولنې اقتصادي ژوند او روبنا، چې له هغه څخه رامنځته کېږي؛ ټاکي. ددې محتوا اوښتون، یوازي او یوازي ټولنیز او عیني عامل دی او طبیعي او بیولوژیکي عامل نه دی او ذهني عامل (لکه د افکارو، او د قهرمانانو رول) هم نه دی. د ټولنې د مادي ژوند اوښتون (مولده ځواکونه او تولیدي مناسبات) د ټولنې بنسټیزه انگیزه ده. له همدې اړخه، مارکسیزم وایي: د ټولنې مادي هستي ده، چې د ټولنې مانوي

ژوند ټاکي، نه برعکس. څرنگه چې مانوي ژوند په خپل وار هم په مادي هستۍ، يانې په اقتصادي ژوند او هغه ټولنيزي ځانگړتياوې، چې له مخې يې رامنځته شوي دي؛ اغيزه پرې لري.

ددې لپاره چې مولده ځواک پرته له کوم خنډ څخه په آزادانه ډول وده وکړي، بايد توليدي مناسبات (يانې د مالکيت مناسبات يا د ټولنې د افرادو ترمنځ اقتصادي مناسبات) په داسې ډول وي، چې دې ودي ته زمينه برابره کړي. په دې حالت کې وايي، د مولده ځواکونو او د توليدي مناسباتو ترمنځ جوړجاړی شته.

خو داسي وخت رارسېږي، چې د مولده ځواکونو وده د موجوده توليدي مناسباتو ترمنځ نه ځايېږي او دا د توليد مناسبات، يا د مالکيت دا شکل او دا اقتصادي مناسبات د ټولنې د وگړو ترمنځ، د مولده ځواکونو د ودي خنډ گرځي. له دې ځايه د مولده ځواکونو او د توليد د مناسباتو ترمنځ شخړه پيلېږي. دا دوران، د ټولنيز انقلاب دوران دی، يانې ټولنه مجبوره ده، چې خپل زوړ سازمان، مقررات او نظم بدل کړي، نوی سازمان، مقررات او نظامونه ومني او داسي وضعيت رامنځته کړي، چې د مولده ځواکونو له ودي سره موافق وي. ټولنه مجبوره ده، چې د مالکيت زوړ شکل واړوي او د مالکيت نوی شکل يې ځای ناستی شي. په همدې سبب، د غلامۍ مالکيت خپل ځای د فيوډالانو مالکيت ته پرېښود. د فيوډالانو مالکيت خپل ځای پانگوالانو ته وسپاره. د پانگوالۍ د زوال سره د خصوصي مالکيت دوران اصولاً پای ته رسېږي، ځکه توليد زموږ په دوران کې په ډېري چټکۍ سره د ټولنيز کېدو خواته روان دی او دا د توليد ټولنيز کېدل د پانگوالانو په خصوصي شتمنۍ کې نه ځايېږي؛ نو بايد ټولنيز يا سوسياليستي مالکيت رامنځته شي او مولده ځواکونه پرته له کوم خنډ څخه وده وکړي.

دا بهير د مولده ځواکونو او د توليدي مناسباتو ترمنځ د اړين جوړجاړي د قانون په نامه يادېږي. نن ورځ ځينې پانگوال ټولنپوهان هم، که په نيمگړي او نه خپرل شوي ډول هم

وي؛ د توليدي مناسباتو او د مولده ځواکونو ترمنځ د اړين والي د قانون په سم والي باندې اعتراف کوي.

مارکسيزم ددې قانون پر اساس، د ټولنيز انقلاب خامخاوالی ثابتوي.

نو انقلاب د ټولنې د تکامل حتمي پدیده ده او د يو چا غوښتنه يا د اخلاصونکي روحيې پایله نه ده، په هغه ډول چې د انقلاب ضد ډلي غواړي ويې ښيي.

بايد پام مو وي، چې د توليدي مناسباتو او د مولده ځواکونو نه جوړجاړی، يوازي او يوازي، د انقلاب لپاره زمینه برابروي او ددې لپاره چې انقلاب په واقعيت کې تحقق ومومي ددې سربېره، نور شرايط هم اړين دي، چې وروسته به يې توضيح کړو.

ټولنيز انقلاب يانې د حاکمې څېښاکگري طبقې څخه د واک ليرد، خواریکښي طبقې ته، چې غواړي د ټولنې په گټه نوي مقررات رامنځته کړي. کولای شو په دې ډول، د ټولنې طبقات او اقشار په ارتجاعي او محافظه کارو (د انقلاب ضد) او په بدلون غوښتونکو (انقلابيونو) وویشو. د ټولنيز انقلاب مانا د مارکسيزم - لينينيزم د علم له لوري، ددې واک له انتقال څخه بل څه نه دی، خو انقلاب هم د واقع کيدلو او د تحقق موندلو له نظره پر دوه ډوله دی: سوله ائيز او جگړه ائيز.

د جگړه ائيز انقلاب عمده شکلونه له وسله وال پاڅون او انقلابي جگړې څخه عبارت دي.

سوله ائيز انقلاب په عمده ډول د ټولني د ډېرکيو د رايو په لاسته راوړلو او په قانوني ډول د حاکم مرتجع (شاتگپال) ځواک په آرامۍ سره له منځه وړل دي. تجربو ښودلې ده، چې که چيرې د حاکمه ځواک لاسته راوړل په قانوني ډول په ځانگړو شرايطو کې شونې وي؛ ددې ځواک ساتنه د بورژوازی د قانون جوړولو په تنگ چوگاټ کې ناشونې دی. په دواړو حالاتو کې انقلاب په ټولنه کې يو کيفي بدلون دی، چې د خلکو د ارادې په تپلو او د قدرت په اخيستلو سره ترسره کيږي، ځکه پرته د ځواک د داسې اخيستلو څخه (په هر

ډول چې وي، قانوني او يا په غير قانوني) د امتياز خاوندان په خپله له دې امتيازاتو څخه لاس اخستونکي نه دي.

د توليدي ځواکونو او د توليدي مناسباتو د نه جوړجاړي د شرط سربېره، د انقلاب د بريا لپاره عيني او ذهني شرايط هم مهم دي. همدا ټکی دی، چې لنين په خپل يو ډله آثارو کې ليکلي دي:

«د انقلاب عيني شرط، د انقلابي وضعيت له شتون څخه عبارت دی. انقلابي وضعيت هغه وضعيت دی، چې حاکم سيستم د بحران سره مخ شوی وي او نه شي کولای په پخواني ډول حکومت وکړي، تر لاس لاندې خلک يې له بې وزلۍ او محروميت سره مخ وي او پر هغوی باندي نور په پخوانيو تگلارو حکومت ونه شي کړای، د خلکو فعاليت په چټکتيا سره وده وکړي. يا په بل عبارت، دولت د حکومت کولو توان له لاسه ورکړي او خلک هم د مبارزې لپاره چمتو وي. خو ذهني شرط، د انقلابي طبقې د مخکښ گوند شتون دی. هغه گوند چې وکولای شي، خلک په پراخه کچه له ځان سره ملگري کړي. زموږ په دوران کې ذهني شرط د کارگرې طبقې د نوي ډول گوند شتون دی، چې وکولای شي ټولي خواریکښي طبقې له کليو څخه نيولې تر ښاره پوري له ځان سره ولري او په پوره برياليتوب سره انقلاب ترسره کړای شي.»

لنين ليکي، چې د ذهني عامل له شتون، يانې نفوذ لرونکي انقلابي گوند او انقلابي وضعيت پرته، انقلاب نه بريالی کيږي. ښې او چپ اپرچونيستان د ټولنيز انقلاب د تحليل په مسئله کې له دوو اړخونو انحراف لټوي. ښي اپرچونيستان د ټولنيز انقلاب حتميت ردوي او دا دعوه کوي، چې د تدريجي رفورم له لارې کولای شو موخي ته ورسېږو او د رفورمونو تراکم به په خپله بنيادي اوښتون رامنځته کړي.

د اپرچونيزم له مهمو شکلونو څخه چې ورځ تر بلې يې ناسم والی ثابتيږي، داسې نظريات چې په مارکسيزم - ليننيزم پورې تړلي وي، هم ميدان ته راوځي، خو په عمل کې مائويستان او د هغوی پلويان دي، چې ليني تيوري او د عيني او ذهني شرايطو شتون او د پټې او

ښکاره مبارزې ترل، مطالباتي او يا سياسي انقلابي نظريات يا په څرگند ډول، يا په غير مستقيم ډول ردوي او يوازي بېړنۍ وسله وال گام د ورځي د دود له مخې ترسره کوي. په هغه هيوادونو کې چې د ټولنې د کوچنۍ بورژوازي ترکيب پياوړی وي، د ښې او چپ اپرچونيزم نظريات وده کولای شي. نو کارگره طبقه او گوند يې بايد په ټول توان سره د مارکسيزم - لينينيزم د پاک ساتلو او د انقلاب د لينيني تيورۍ څخه په دفاع کې مبارزه وکړي.

زموږ د هيواد ترڅو او په وينو لږلو تجربو، له سازمان، خلکو او انقلابي شرايطو پرته د انقلابي وگړو د خپلسرو سربښندونکو گامونو اخيستلو پايلي راته ښودلي دي. ددې تېروتنو تر ټولو لږ زيان دا وو، چې د له منځه تگ تر شا (د لينين په اصطلاح) څو (خسيسانو)، زموږ د ټولنې يو ډله خپل مبارز بچيان چې کولای يې شول، د سم تگلوري په درلودلو سره د مهمو اغيزو سرچينه شي، د ساواکي شاه د جلادانو په لاس يې له لاسه ورکړل.

د ټولنې طبقات او دولت

ټولنه له داسي پورې ځو څخه جوړه شوي ده، چې د هغوی رول د ټولنې په اقتصاد کې او د هغوی عمل د ټولنيز کار په ویش کې مساوي نه دی. کولای شو طبقات په درې ډلو وویشو:

۱. **استثمارگر طبقات**، چې د توليد وسايل په واک کې لري، خو په خپله د توليد په بهير کې گډون نه لري. د بېلگې په ډول، زموږ په ټولنه کې، د پانگوالو ډول - ډول پورکي، ټول د صنايعو مالکان، لوی سوداگر، بانکداران، لوی ځمکه وال او نور له ځېښناکگري طبقې څخه دي.

۲. **استثمار شوي طبقات**، چې د توليد وسايل په خپل واک کې نه لري، خو په خپله د توليد په بهير کې گډون لري، يانې د توليدي ځواک له ډلې څخه دي. د بېلگې په ډول،

زموږ په ټولنه کې صنعتي او غير صنعتي کارگران او کرنيز کارگران د استثمار شويو طبقاتو څخه دي.

۳. متوسط طبقات (کوچني بورژوا) چې هم د توليد د وسايلو مالکين دي او هم د توليد په بهير کې گډون لري. د بيلگي په ډول، د ښارنو کسبگر، متوسط بزگران او د کليو تش لاسي، د کارکونکو منځني اقشار، روښانفکران او نور، چې په دې طبقې پورې اړه لري.

د بشر په ټول ليکل شوي تاريخ کې، د استثمارگرو، لکه مولايانو (خواجه گانو)، اربابانو، پانگه والو له يو طرف څخه او د خواریکښو لکه غلامانو، کارگرانو او مزدورانو له بل طرف او منځگرې ډلې، چې ددوی وضعيت دوی کومې ډلې ته نږدې کول؛ ترمنځ طبقاتي مبارزه روانه وه. طبقاتي مبارزه د طبقاتي ټولنو د بدلونونو خوځښت ورکونکي دي، چې په پای کې بريا د پرولتاريا سره ده او د بې طبقې ټولنې د رامنځته کيدو سبب گرځي. روښانفکران هغه پورکي دی، چې په هغه کې د ټولنې د هرې طبقې افراد موجود وي، هم په استثمارگرو او خواریکښو کې گډون کولای شي، هم په پانگوالو کې. دوی له د فکري کار سره سر و کار لري، لکه ډاکټران، هنرمندان، مدافع وکیلان، انجینران، معلمان، زده کړيالان او نور... ځينې روښانفکران نیمه طبقه يا طبقې ته ورته شمیري. کارکونکي هم بېل قشر دی، چې له مختلفو عناصرو څخه تشکیل شوي دي او ترمنځ يې مشترکه وجه په دولتي او غير دولتي سیستمونو کې کار کول دي. کارکونکي ځينې روښانفکران گڼي. کارکونکي هم په دوو برخو ویشو بهرني او هیوادني.

په پانگوالي ټولنه کې، بې طبقې خلک هم شتون لري، چې لومپنان ورته وايو، لکه سوالگر، اوباشان او نور...

لنډ د یوې ټولنې طبقاتي جوړښت ته ډیر اهمیت ورکوي او سپارښتنه یې کوله، چې د شعارونو او سیاسي نظریاتو شاته ددې یا هغې طبقې ددې سوال (چې د کومې طبقې په ګټه دي؟) پلټنه دي وشي.

دولت له هغه وخته رامنځته شوی، چې ټولنه په دوو مخالفو طبقو وویشل شول. د دولت موخه، د حاکمې طبقې په ګټه د ټولنې نظم او ثبات ساتل دي.

دولت په طبقاتو ولاړه ټولنه کې د استثمارګرې طبقې استازی دی. په دا ډول ټولنه کې چې دولت هر ډول شکل ولري، په خپل ماهیت کې ددې طبقې دیکتاتوري ده. د بیلګې په ډول، په پانګوالي ټولنه کې، دولت د پانګوالو دیکتاتوري ده، یانې د اقلیت دیکتاتوري پر اکثریت باندې ده. په سوسیالیستي ټولنه کې دولت په خپل ماهیت کې د پرولتاریا دیکتاتوري ده، یانې د ډیرکیو (اکثریت) دیکتاتوري پر لږکیو (اقلیت) باندې ده. د پرولتاریا د دیکتاتوري له علمي ګرڼې (اصطلاح) څخه بورژوا مبلیغین دا ډول ناوړه ګټه اخلي، چې ګویا کمونیستان د آزادۍ مخالف او د دیکتاتوري پلویان دي. دا یو جنجالي توری دی، چې باید پام ورته وشي.

سوسیالیزم استثمارګره طبقه له منځه وړي، تر ټولو لومړی په ټولنه کې هغه طبقات پریږدي، چې ګټې یې له یو بل سره یو شان وي او بیا وروسته په پړاويز (تدریجي) ډول د بې طبقې ټولنې په لور ځي.

اقتصادي - ټولنیز فرماسیونونه

که چیرې د بشر تاریخ ته د تولیدي ځواکونو، تولیدي مناسباتو او د طبقاتي جوړښت له مخې نظر واچوو او وغواړو په همدې اساس یې ډلبندي کړو، کولای شو چې په هغه کې هغه پړاوونه مالوم کړو، چې ټولو هیوادونو او تقریباً ټولو ټولنو په پړاويز (تدریجي) او مسلسل ډول تېر کړي، چې اقتصادي-ټولنیز فرماسیونونه، نظامونه او یا اقتصادي-ټولنیزو ډلبنديو په نامه یادېږي.

دا مراحل یا پړاوونه عبارت دي له: لومړنی کمون، د مرییتوب دوره، سرواژ (فیوډالیزم)، پانګوالي او سوسیالیزم.

دا پړاونه په مختصر ډول داسي توضیح کوو.

۱. **لومړۍ کمون:** دا هغه دوران دی، چې هلته نه خصوصي مالکیت وو او نه د انسان په واسطه د انسان استثمار، ځکه چې بشر د تاریخ لومړني پړاوونه تیږول او د تولیدي ځواکونو وده په لومړني پړاو کې وه، چې د اضافي محصول، د خصوصي مالکیت او استثمار سرچینه شي. لومړۍ کمون، ورو - ورو د تعصب پر پړاو پای ته ورسیدي. د تعصب په پړاو کې د ویني او د خپلوی اړیکو ته زیات اهمیت ورکول کیدی. په دې لومړني نظام کې د بنځو ونډه زیاته وه. دا ټولنه د مورواکې ټولني په نامه یادېږي. وروسته بیا د سړو اهمیت زیات شو، چې دا ټولنه بیا د پلارواکي ټولنې په نامه یادېږي. د تعصب د نظام پاتې شوني اوس هم په قبایلو کې زیات دي.

۲. **مړیتوب:** ورو - ورو خصوصي مالکیت پراختیا مومي، جنگي بنديان او بېوزله پوروږي د غلامانو په شکل بدلېږي. ټولنه په شتمنو او مریانو ویشل کېږي، دا لومړني مخالف او نه پخلا کیدونکي طبقات دي. د غلامانو ټولې چارې او ځان په څښتن پورې تړلي و.

۳. **سرواژ یا فېودالیزم (د خان - مزدورۍ واکمني):** د غلامانو پر خلاف بیا رعیت کولای شول، چې د خپل کار له محصول څخه څه د ځان لپاره وساتي او څه د مالکیت د گټې په نامه ارباب ته ورکړي. سره له دې چې ارباب د غلامانو د مالک په څیر د رعیت مالک نه وو، خو بیا هم رعیت د ارباب په اسارت کې دی. ارباب په قانوني ډول د رعیت د وژلو حق نه درلودی. ارباب له رعیت څخه جنسي او نغدي گټه اخیستل. په اروپا کې رعیت له ځمکې سره یو ځای خرڅیدل. په ایران کې په شرعي او عرفي لحاظ آزاد ول، خو عملاً له ځمکې سره تړلي وه. زموږ په ټولنه کې اوس هم د خان - مزدور رژیم پاتې شوني لیدل کېږي.

۴. **پانگوالي یا د کار مزدوري ټولنه:** د تولیدي ځواکونو د ودې سره، کرار - کرار کارځایونه او فابریکې رامنځته شوې. د کلي او ښار بېوزلانو خپل د مټ ځواک په

پانگوالانو خرڅوي او مزدورانو ته يې د هغه بدل ورکوي. پانگوالان د مزدورانو د کار ثمره ځانته اخلي.

په ايران کې، د اجناسو - پيسو د روابطو په پراختيا سره او د پخوانيو تگلارو، کارځايونو، د لاسي فابريکو ؤشتون د توليدي ځواکونو د نه ودي او د انرژۍ د نوې سرچينې (د بخار د ماشين په څير) د پي دای بنسټ او د پانگوالي د زياتوالي په نه تحقق (د شاهانو د چټل او لوټونکي استبداد په سبب د قانوني امنيت د حداقل نه شتون په خاطر)، پانگوالي په بومي ساحو کې رامنځته نه شول. په ايران کې پانگوالي په ۱۹مه او ۱۸مه پيړۍ کې د استثمارگرانو له خوا د سوداګرۍ، پوړونو او امتيازاتو له لارې وکړل او په بې ترتيبه شکل يې وده وکړه او دا دی زموږ په ټولنه کې په مستبد نظام بدل شو.^۵

۵. **سوسياليزم:** هغه وګړي، چې استثمار شوي دي؛ د کارګري طبقې د رهبرۍ سره، په پای کې د پانگوالانو حاکميت نسکوروي او ټولنيز مالکيت رامنځته کوي.

مارکس د يو بل فرماسيون (د آسيایي توليد ډول) په نامه يادونه هم کړې وه، چې د بزګري کمونونو، د ځمکو پراخه دولتي مالکيت او د پاچا د خدايي او د استبداد لرونکی دی. بايد په ياد مو وي، چې ذکر شوي فرماسيونونه په ټولو هيوادونو کې يو ډول شکل نه لري. په هر هيواد کې زياتې ځانګړتياوې لري. د بيلګې په ډول، د ايران فيوډاليزم د اروپا له فيوډاليزم سره ورته نه دی. په ايراني فيوډاليزم کې ښار له کلي څخه زيات اهميت لري؛ ښار د فيوډالانو مرکز وي نه کلي. د پيسو - اجناسو پراخي اړيکي وي، غلامي د کورنۍ په شکل په پراخه اندازه شتون لري او نور... که چيرې يو څوک وغواړي چې دا ټول شکلونه يو شان په نظر کې ونيسي، نو له مشکلاتو سره مخ کېږي. بايد ددې فرماسيونونو ځانګړتياوې په ياد

^۵ - زموږ په ګران هيواد افغانستان کې هم د ورته عواملو او وروسته پاته توب له کبله د پانگوالۍ مناسباتو وده نه وکړل او اوس - اوس، چې د امپرياليزم او لويو انحصاراتو دوران دی؛ په ځانته جلا هيوادونو کې د صنعتي پانگوالۍ وده بېخي ناشونې ده، ځکه خو زموږ هيواد بايد خپله لار، د پانگوالۍ د دورې په نفي کولو سره، د خلقي ډموکراسۍ له لارې سوسياليزم ته وباسي.

ولرو، که نه ددې ځانگړتياوو قالبې کول ددې امکان لري، چې د مشخص وضعیت د مشخص تحلیل ځای ونيسي او موږ به لارې کړي.

د بورژوا او خرده بورژوازی د نظر خاوندان د مارکس د فرماسیونونو له تیوري څخه ډیر په عذاب دي، ځکه ددې تیوري په بهر ایستلو سره به یو لړ لارښونکي قوانین د تاریخي فاکتوونو د گڼګس کونکي هرج و مرج له داخل څخه راووځي، دا تاریخ به د درک وړ کړي او د هغه د حرکت لوری به راوښيي او د پانګوالانو د خصوصي مالکیت پرځای به د نوي ټولنیز نظام د حاکمیت حتمیت ثابت کړي. ځیني خلګ داسي هڅي کوي، ترڅو د مختلفو الګوګانو په ښودلو سره د سفسطه ډوله نظرونو په ورګډولو سره د فرماسیونونو تیوري ناسمه وښيي. بورژوا تیوریسنان لکه ماکس وبر، ټوین بی، لوی ستروس، رستو، آرن بل او نورو په خپله برخه کې کوښښ کړی، چې په یو نه یو ډول تاریخ د پانګوال نظام د ساتونکو په خوښه توضیح کړي. زموږ په دوران کې د مروجو سفسطو څخه یو هم د مارکس د ځینو تذکراتو څخه ناسمه ګټه اخیستنه ده، چې د فرماسیونو د تیوري د سست کولو لپاره کارېږي، لکه: د مارکس د پردیتوب تیوري^۱ له حده زیات غټول او په ځانته خپلواک سیستم یې بدلول. یا د آسیایي تولید په اړه، د مارکس په ځینو څرګندونو پسې نښتل او د هغو په اړه د خپل زړه او خپل د خوښي تعریفات، ډولونه او تشریحات را ایستل. دا ټول تلابښونه تخریبي او په پای کې بېځایه او عبث دي.

د فرماسیونونو تیوري؛ د محاسبې او د هرې ټولنې د تاریخي ځانګړتیاوو په نظر کې نیولو سره - د تاریخ په ځنګل کې د ورکو شویو د بیا موندلو لپاره ښه وسیله ده، ځکه په هغه کې پېښې، وګړي، باورونه او تمدنونه ډیر زیات او بیلابیل دي. د لیدونکي لپاره به شاید داسي وښکاري، چې د یوې خورې - وړې او بې پایه لوبې سره مخ دی، په داسې حال کې چې داسې نه ده.

^۱- پردیتوب هغه حالت ته وايي، چې د انسان اراده د دولت په شکل، د انسان خیال د مذهب په شکل، د انسان کار د اجناسو په شکل، د انسان رفتار او کردار د آدابو او رسومو په شکل، له انسان څخه جلا په انسان باندې مسلط وي.

بايد پام مو وي، چې په تاريخ کي همدا د عواملو زياتوالی، د تاريخ سفسطو ته چې د عمده او ټاکونکو عواملو پر ځای غير عمده او لږ ټاکونکي عوامل د هغو ځای ناستي کوي. د بېلگي په ډول، فرويديزم د جنسي غرايزو د عامل په مطلق کولو سره وايي، چې د انسان کړنې د همدې غريزې څخه سرچينه اخلي او فرويد غواړي، چې دا عامل د تاريخ د تر ټولو پياوړي توضيح کونکي عامل باندې واړوي.

د مارکسيستي اقتصاد اړوند څو ټکي

لکه څرنګه چې مخکې مو وويل، د مارکسيزم - لينينيزم له دريو برخو څخه يو يې اقتصاد دی. مارکس خپله د اقتصاد تيوري په خپل نوماند کتاب کپيټال کې توضيح کړې ده. دا کتاب د پانګوالي ټولنې تحليل دی. لينن په خپل کتاب (امپرياليزم د پانګوالۍ وروستی پړاو) کې د مارکس تحليل تعقيب کړی دی. مارکس، انگلس او لينن د اقتصادي او ټولنيز اړخ څخه، د سوسياليستي ټولنې د جوړښت لومړني اصول روښانه کړي دي. ګټوره به دا وي، چې دلته د مارکس، انگلس او لينن د اقتصادي تيورۍ سره په لنډ ډول او د هغې ډلې څخه يوازي د پانګوالۍ او سوسياليزم له تشریح سره آشنا شو.

پانګوالي: د پانګوالو په واسطه د کارګرو د کار او د هغوی له مزدورۍ څخه په ګټې اخيستنې پر څېښاک ولاړ نظام دی. څېښاک يانې دا چې پانګوال هغه اضافه ارزښت، چې کارګر د خپل کار په واسطه رامنځته کړی وي؛ په خپله ولکه کې راولي.

اضافي ارزښت، د هغه ارزښت څخه عبارت دی، چې کارګر يې د خپل کاري ځواک په واسطه رامنځته کوي. اضافي ارزښت دې ته وايي، چې کارګر د خپل کاري ځواک د خرڅولو په مقابل کې مزدوري ترلاسه کوي. د بېلگي په ډول، (ساده مثال دی، خو په ژوند کې په مراتبو پېچلتياوي را منځته کړي دي) که فرض کړو، کارګر په ورځ کې اته ساعته کار کوي او په دې موده کې ۱۰۰ ريال ارزښت رامنځته کوي. پانګوال دا سل ريال کارګر

ته نه ورکوي، بلکې ۵۰ رiale، چې د څلور ساعتونو د کار له ارزښت سره برابر دی (يانې ددې پيسو په واسطه کارگر خپله د کار انرژي بيرته تازه کړي) ورکوي او ۵۰ نور رiale، چې اضافي ارزښت نومېږي؛ له ځان څخه سپموي. د اضافي ارزښت له تراکم او زياتوالي څخه سرمايه رامنځته کېږي. پانگوال د سرمايې په مرسته توليد او نوی ټولنيز توليد په لاسو کې نيسي. د پانگوال گټه، سوداگري، د بانک گټه او نور ټول د اضافي ارزښت مختلف شکلوته دي، څرنگه چې د شتمنۍ د رامنځته کولو ځواک يوازي د کارگر توليدي کار دی او نور ټول په همدې رامنځته کړي ارزښت معامله کوي.

البته کوم ارزښت، چې توليدي کار رامنځته کوي؛ د اجناسو په شکل بازار ته راځي، يانې له اجناسو او يا پيسو سره د تبادلې وړ دي. ددې اجناسو ارزښت د عرضې (يانې په بازار کې د اجناسو د کچې) او تقاضا (يانې د مشتريانو غوښتنه په بازار کې) پورې تړلی دی. هر څومره چې عرضه زياتېږي؛ هماغومره تقاضا او د اجناسو ارزښت ورسره کمېږي. ولې دا ارزښت په هر صورت د هماغه اجناسو د ارزښت په چوکاټ کې دی، چې د کارگرانو د هغه ټولنيز توليدي کار د توليد لپاره کارول شوی. پانگوالان ډول - ډول دي (د فابريکو مالکين، بانک خاوند، سوداگر او نور...) ددې ټولنيز توليدي کار عامل کارگران دي، د هغه حشرې په څير چې لويې ونې پورې نښتي وي او ونې د حياتي شيرې په څښلو سره لويېږي.

پانگوالي په خپل عمر کې له دوو پړاوونو څخه تېره شوې ده:

۱. مخکې له انحصاري پانگوالۍ څخه پانگوالي، چې په آزاد رقابت ولاړه وه. د همدې آزاد رقابت په سبب وو، چې پانگوالانو په دې دور کې متوسطه گټه لاسته راوړل.

۲. انحصاري پانگوالي، چې په دې کې رقابت محدودېږي او په عمده ډول رقابت د انحصار د مالکانو يا مونوپولانو تر منځ پاتې وي.

انحصاري پانگوالان د يا امپرياليزم د حداکثر گټې په لټه کې دي.

زموږ په دوران کې پانگوالی په مختلفو هیوادونو کې په مختلفو پړاونو کې تکامل کړی دی. ډیر وخت شوی، چې پانگوالی د انحصاري دولتي پانگوالی شکل ته ننوتې ده. په دې پړاو کې مونوپولان او دولت له یو بل سره یوځای شوي او یو بل ته یې لاس ورکړی. دولت د تولید لپاره په برنامه جوړونه او په سوداګرۍ کې مداخله کوي او د اقتصاد ځینې برخې د خپل نظر لاندې نیسي. په دې ډول سره، هر وخت چې شونې وي؛ له پانگوالو سره مرسته کوي.

په ایران کې د دولتي انحصاري پانگوالی او د بني سوسیال دموکرات له تګلوري څخه د پانگوالانو او د شاهي کورنۍ په ګټه د ټولنې د وضعیت د ثابت ساتلو، د ټولنې د پرمختګ د مخنیوي او د ټولنیز انقلاب د مخنیوي لپاره ورڅخه ګټه اخیستل کېږي. د عمومي او خصوصي سکتورونو، د کارګرو اتحادیه، په اسهامو او ګټو کې د کارګرانو ګډون، د تعاونونو او بیمو (البته ددوی تبلیغات د واقعیت څخه له حده زیات لري دي) رامنځته کول ددې لپاره چې د استثمار عمر اوږد او د ایران کارګران بې حسه کړي؛ د واکمنۍ غولونکي سیاست دی.

د پانگوالۍ اصلي تضاد د تولید ټولنیز والی او د مالکیت د ډول د خصوصي والي څخه عبارت دی. دا تضاد یوازي په سوسیالیزم کې د تولید د وسایلو په ټولنیز کولو سره حل کېږي. ددې تضاد د ښکاره بیلګو څخه یو هم په پانگوالۍ کې، د تولید ګډوډي (بې نظامي) ده. تولید د مختلفو پانگوالو موسساتو له خوا، چې د یو بل سره د ګټو د لاسته راوړلو لپاره په سیالۍ کې دي رامنځته کېږي، نو کله هم اضافه تولید کېږي، چې د بحرانونو او نورو کړاوونو د جوړېدلو سبب ګرځي.

دولتي انحصاري پانگوالي غواړي، چې ددې گډوډۍ مخنيوی وکړي، خو ددوی گامونه یې بیا هم بنسټیزه چاره نه شي کولای صرف د درد آرامونکي درملو رول لوبوي.^۷

د دولتي پانگوالۍ یو اقدام، چې هغه یې په درواغو (نوې پانگوالي) او (خلقي پانگوالي) نومولې ده، په داسې حال کې چې (نه نوې ده او نه خلقي ده) د اقتصاد شدید نظامي کول او د نظامي مصارفو لوړول دي، چې ټول د دولت له خوا تنظیمیږي. پانگوالان دا لاره د تل لپاره د خپلو اجناسو د خرڅولو په غرض په واک کې لري. پانگوالي په نوي دوران کې برنامې جوړولو ته هم لاس اوږد کړی دی، ترڅو تر شوني بریده د اقتصادي گډوډۍ (هرج مرج) څخه مخنیوی وکړي او وکولای شي د سوسیالیستي نړۍ پر وړاندې خپل سیالي او ځواک وساتي، خو پانگوالي په جامع برنامه جوړونه باندې نه شي بریالی کېدلای.

ددې گامونو د اخیستلو سره، د پانگوالۍ ډنډورچیان، ښې سوسیال دمکراسي او روڼ‌نیوستان ادعا کوي، چې گواکي نور پانگوالي نه شته، یا دا چې سوسیالیزم او پانگوالي له یو بل سره نږدې شوي او د (کنورژانس) تیوري او (واحد صناعي ټولني تیوري) را مخته کوي. ټولې دا ډول ادعاوې سفسطې دي او موخه یې دا ده، چې د سوسیالیزم او د پانگوالۍ د ژور او ماهیتي تضاد څخه منکر شي او یا پرده باندې وغورځوي. مارکسیستان باید د پانگوالي د ایدیولوگانو دا ډول نازکو تبلیغاتو پر وړاندې پرانیستي سترگې ولري.

^۷- په دې برخه کې د بورژوا اقتصاد پوه جان مینارد کینز نظریات د یادولو وړ دي. د هغه په باور د پانگوالۍ د بحرانونو پر مهال، باید دولت خپل لگښتونه زیات او مالیات را کم کړي. تر څو اقتصاد خپل عادي حالت ته وگرځي او عادي حالت ته گرځېدلو وروسته ددې برعکس. ددې ډول لگښتونو لپاره ښه انتخاب د وسلو صنایع دي. په واقعیت کې، د نړیوالې پانگوالۍ لخوا پر هیوادونو باندې د جگړو تپلو، جگړو جوړولو، نظامونو د نسکورولو او وسلو د سیالیو جوړولو تر شا، د انسانانو د وینو د تویولو او هیوادونو د وړاندو سره، د پانگوالي اقتصاد د پایښت کیسه ده. په دې اړه، گران لوستونکي کولای سي، د یوگوسلاویا، افغانستان، عراق، لیبیا او نورو هیوادونو باندې د امریکایي او ناټويي امپریالیزم د حملو په اړه پلټنه وکړي.

د دولتي انحصاري پانگوالۍ پر مهال، استعماري سياست په نوي شکل سره دوام پيدا کوي.

پانگوالي، په ځانگړي ډول په انحصاري دوران کې، هغه هيوادونه چې لږ وده يې کړې وي او يا وروسته پاتې وي؛ د اقتصادي، سياسي او نظامي مداخلاتو له لارې تر خپل نفوذ لاندې راولي.

هغه هيوادونه چې د امپرياليستي هيوادونو د اسارت لاندې دي پر دوه ډوله دي: **يا مستعمره وي**، يانې خپله ظاهري خپلواکي هم نه لري او حکومت په ښکاره ډول د امپرياليستانو په لاس کې وي (اوس مهال تر ټولو وروستۍ بيلگې يې په افريقا کې له منځه تللي).

يا نيمه مستعمره وي، يانې په بل پورې تړلي وي، چې هلته حکومت مستقيماً د امپرياليستانو په لاس کې نه وي، ظاهري خپلواکي وي، خو په واقعيت کې امپرياليستان د هغه هيواد پر ټولو چارو واکمن وي. البته نيمه مستعمره يا بل پورې تړلي هيوادونه خپلي ډلبندۍ لري او په نورو پورې تړلي هيوادونه د نن ورځې په شرايطو کې شونې ده؛ د سياسي خپلواکۍ سربيره، د خپلې اقتصادي خپلواکۍ په لار کې هم په برياليتوب سره مبارزه وکړي.

امپرياليستي مستعمراتي سيستم د دوهم نړيوال جنگ څخه وروسته په لويډلو پيل وکړ او زموږ په وخت کې، امپرياليستانو خپل د استعمار تگلاري په ډېر پټ او آرام ډول کاروي، چې نوی استعمار (نيوکلنياليزم) هم ورته ويل کېږي او پر يادو هيوادونو باندې يې خپل اقتصادي برلاسيټوب ساتلی دی. په وروستيو کلونو کې، نوي استعمار خپلي پټي تگلاري رامنځته کړي او غواړي، چې د دريمې نړۍ

هيوادونه د خپلو اقتصادي سياستونو عملي کونکي وگرځوي. د کارگرانو خوځښت، د خلکو له خوځښت سره د نوي او زاړه استعمار څخه د خلاصون لپاره يو ځای شوي. په واقعيت کې د نوي استعمار څخه خلاصون پرته د پانگي له خلاصون څخه شونې نه دی، ځکه پانگوالي په خپله زموږ په دوران کې ددې تړاو او رامنځته کونکې ده.

سوسياليزم د پانگوالي د نسکورېدو او د پرولتاريا د ديکتاتوري د حاکميت سره، د نوې - سوسياليستي ټولنې د رامنځته کيدو ټولنيز شرايط رامنځته کېږي. د پانگوالي ټولنې خلاف، چې د فيوډالي ټولنې په بطن کې وده کوي؛ سوسياليستي ټولنه په آگاهانه ډول، د کارگري طبقې د نوي ډول گوند د رهبرۍ سره جوړېږي.

ځينې اپرچونيستان دعوه کوي، چې گواکي د مخکښو انقلابي عناصرو او د خلکو اقدام، داسي مهال چې ټولنيز شرايط مساعد وي؛ د پانگوالي د جبهې ماتول او په انقلابي ډول د واک اخيستل، يو ناسمه چاره ده او بايد سوسياليزم پريښودل شي، چې خپله د پانگوالي د دوران له بطن څخه راووځي. دا تيوري د برنشتين لخوا (د مارکس د ژوند پر مهال) او د کايوتسکي لخوا (د لنين د ژوند پر مهال) وړاندې شوې ده، چې تر نن ورځې پورې تکرارېږي. ښکاره ده، چې که چيرې د روسيې د پرولتاريا له خوا د لنين په مشرۍ د ۱۹۱۷م کال انقلابي گامونه نه وای اخيستل شوي؛ موږ به نن د بشري ټولنې د دومره لويو تغيراتو يا د تکامل د داسې روښانه وړانگو سره نه وای مخ شوي.

سوسياليستي ټولنه له دوو مرحلو يا فازونو څخه تيرېږي.

۱- **سوسیالیستي فاز:** په دې فاز کې ټولنه (هر کس ته د استعداد پر اندازه او هر کس ته د کار په اندازه) پر بنسټ ولاړه وي. څرنگه چې استعداد او کار مختلف دي؛ هغه مزد چې وگړو ته ورکول کېږي؛ بېلابېل دي. په دې فاز کې لاتراوسه واقعي اقتصادي او ټولنیز عدالت نه وي حاکم شوی.

۲- **کمونستي فاز:** ټولنه په دې فاز کې (هر کس د استعداد پر اندازه، هر کس ته د اړتیاوو په اندازه) پر بنسټ ولاړه وي. کمونستي فاز هغه مهال رامنځته کېدلای شي، چې د مادي او مانوي نعمتونه تامین شي؛ د فکري او جسمي کار او د کلي او ښار ترمنځ توپیر له منځه ولاړ شي. د کمونیزم بریالیتوب هغه مهال شونی دی، چې ټولنه د عالي تکنیک، فرهنګ او ښو - انساني ټولنیزو روحیاتو ته رسېدلې وي.

امپریالیزم په خپل ټول توان سره کوښښ کوي، چې په خپلو دایمي گواښونو سره سوسیالیستي هیوادونه زیاتو دفاعي مصارفو ته مجبور کړي، ترڅو د سوسیالیستي ټولنې او د سوسیالیستي دموکراسۍ د غوړېدو پر وړاندې خنډ شي، خو دوی به نن یا سبا د خپلو دې هڅو سره ماتې وخوري.

هغه ټولنې چې تراوسه یې لږ وده کړې ده؛ په هغو کې میراثي او فیوډالي نظامونه تراوسه حاکم دي او د امپریالستي دولتونو مستقیم یا غیرمستقیم نفوذ باندې شته. سوسیالیستي انقلاب اړ کېږي، چې لومړی ملي دموکراتیکه دوره تېره کړي. دا پړاو، د تدارک او اوښتون پړاو دی. وروسته د ملي او دموکراتیکې دندې له ترسره کولو، یانې د سیاسي او اقتصادي خپلواکۍ او د واقعي ځمکنیو اصلاحاتو او د دولتي اقتصاد د سکتور له پراختیا، د خلکو د حاکمیت او د ټولنیز ژوند

ديموکراتيزه کولو او نورو دندو څخه، د سوسياليستي ټولنې د رامنځته کولو لپاره تر هر مهال زياته زمينه برابريږي.^۸

ملي او ديموکراتيک پړاو بايد په دقت او زغم سره تېره شي او تر شونې بريده هڅه وشي، چې سوسياليستي عناصر د زور او امر له لارې نه، بلکې د سوسياليستي عناصرو د برترۍ او قربانۍ بنودلو په واسطه په خپله په غير سوسياليستي عناصرو غلبه وکړي. که چيرې ملي او دموکراتيک پړاو په زور او امر سره تطبيق شي؛ په ټولنيز نظم کې ستونزي پيدا کوي؛ داسي ستونزي چې په آسانۍ سره يې چاره شونې نه ده.

ملي او دموکراتيک پړاو هغه مهال کولای شي، د سوسياليزم د جوړښت پيلامه شي، چې د کارگري طبقې د گوند رهبري او خپله گوند په مارکسيزم - لينيزم باندې سمبال وي، که څه هم ددې پړاو د دندو ترسره کول د پانگوالۍ د مناسباتو له ودي سره مرسته وکړي.

سوسياليستي ټولنه د لومړي ځل لپاره د ځمکې پر يو شپږمه برخه باندي د ۱۹۱۷م کال د اکتوبر د لوی انقلاب سره را منځته شول. د اکتوبر د انقلاب بريا د ولاديمير ايليچ لينن او د بلشويک گوند د ځيرکي رهبرۍ پايله ده.

وروسته له دوهم نړيوال جنگ او د جاپان، آلمان او ايټاليې پر فاشيزم باندي د شوروي د ځواکونو د برياليتوب سره، په يو لړ آسيایي او اروپايي هيوادونو کې د خلقي او دموکراتيکو انقلابونو ته شرايط برابر شول. په دې هيوادونو کې لومړی

^۸ - د کتاب ليکوال، په هغه مهال کې د شوروي اتحاد په کمونست گوند کې، حاکم ښې ريژيونيزم څخه په اغيزمنتوب، ملي او دموکراتيکه مرحله د انقلاب لپاره لومړنۍ مرحله گڼي. په واقعيت کې د شلمې پېړۍ تاريخ د ملي دموکراتيکو انقلابونو او حکومتونو موډل ناکام او په نهايت کې بيا هم د بورژوازي واکمنۍ ته د لاري پرانيستونکي ثابت کړل او ويې ښودل، چې سوسياليزم ته د تللو لپاره يوازینی لار «خلقي دموکراسي» ده.

دموکراتیک نظامونه او بیا سوسیالیستي نظامونه رامنځته شول او په دې ترتیب سره نړیوال سوسیالیستي سیستم رامنځته شو.

د سوسیالیستي هیوادنو اړیکې د پرولتاریایي انترناسیونالیزم، مرستې او همکارۍ پر بنسټ ولاړې دي.

په ورستیو کلونو کې، په ځانګړي ډول د چین د مشرانو د تګلارې له کبله، په نړیوال کارګري خوځښت کې اختلافات رامنځته شوي دي.

موږ په دې باور یو، چې هم له طبقاتي نظره او هم د انترناسیونالیزم له اړخه، د شوروي اتحاد کمونیست او اکثره وېرونه ګوندونه اساسي کرښې تعقیبوي، د کارګرانو او خواریکښو ګټې په پام کې نیسي او هم سولې ته چوپړ کوي. دا اساسي کرښې د دګماتیزم او د هغه افکارو د جامد کولو څخه نه دي، چې زموږ د عصر لپاره د انطباق وړ نه دي، بلکې د خلاق او علمي تفکر پر بنسټ دي. په عین حال کې دا کرښه د ریزیونیزم او د بې ځایه تجدید نظر، چې سم او د انطباق وړ وي او باید چې بدلون پکښې رانه شي؛ د انقلابي زده کړو له ماهیت سره اړه لري.^۹

موږ په دې باور یو، چې د وخت او د پېښو عبرتناکو درسونو، د اصولي مبارزې، د ټولنیزو بحثونو په مرسته به شته اختلافات حل او د مارکسیزم - لینینیزم د اصولو پر بنسټ به پیاوړې اړیکې را منځته شي او هغه څوک چې په کارګري غورځنګ کې بې اتفاقي رامنځته کوي؛ هغوی چپ او ښې منحرفان به سره جلا شي او سالم

^۹ - زموږ په باور، د ستالین تر مړینې وروسته، د شوروي اتحاد په شلمه کنگره کې، د شوروي اتحاد په کمونست ګوند کې ښې ریزیونیستان واک ته ورسېدل او چین بیا د مائو تر مشرۍ لاندې د کین ریزیونیزم پر خوا ولاړی. تر ستالین وروسته، د چین او شوروي اتحاد کمونست ګوندونو دواړو، غیر اصولي او غیرمارکسیستي - لینینستي کرښې تعقیبولې، چې پایله یې نړیوال سوسیالیستي غورځنګ ته د کلک ګوډار رسېدل وه.

ځواکونه به د سالم انقلابي پلاټفارم سره يو بل ته لاسونه ورکړي. دا کار د ناسیونالیستي افکارو د شتون، د نړیوالي پانګوالۍ د تحرکاتو او په چین او د نړۍ په نورو برخو کې د حاکمو کلکو خرده بورژوا روحیاتو شرایطو کې کیدای شي وخت ونیسي، خو وروستی پایله یې یانې د نړیوال کارګري خوځښت د وحدت بیا رامنځته کیدلو کې هیڅ شک نه شته.

د ګوند په اړه

په انقلاب او طبقاتي مبارزو او په نوي سوسیالیستي ټولنه کې د بریا لپاره د کارګرې طبقې نوی ډول ګوند اساسي او عمده وسله ده.

د کارګرې طبقې نوی ډول ګوند د کارګرې طبقې د مخکښو عناصرو او د هغو کسانو مرکز دی، چې دې ته حاضر دي، ددې طبقې د ارمانونو په لار کې مبارزه وکړي. دا ګوند د نړۍ لید، برنامې او اساسنامې پر اساس داوطلبانه یووالي څخه جوړېږي.

په هغه هیواد کې چې هلته بیلابیل خلک ژوند کوي، د کارګرې طبقې نوی ډول ګوند (نور کارګري سازمانونه هم باید ټولشموله وي) باید د ټولو خلکو واحد سازمان وي، تر څو د کارګرو مبارزه متحده کړي او هغوی د بریا پر لور یوسي. د رهبرۍ او سازماني اړخه ددې ګوند ملي ویشنه سمه نه ده.

ګوند له رهبرۍ، مرکزي هستې یا کادر او د ګوند ساده غړو څخه تشکیل شوی دی. په ګوند کې رهبري جمعي (ټوله ائیزه) ده، خو مسئولیت فردي دی. د رهبرۍ چاري د علمي تګلوري پر بنسټ تر سره کېږي او له څلورو برخو څخه تشکیل شوې ده:

۱. په یوې موضوع کې د لازمو فاکټونو (واقعیتونو، عواملو) راټولول او د هغوی دقیقه مطالعه

۲. د مارکسیزم - لنینیزم د علمي اسلوب پر اساس د فاکټونو تحلیل

۳. له دې تحلیل څخه د عملي شعارونو او لارښودنو را ایستل

۴. د دې شعارونو او لارښونو ترسره کول، د ترسره شویو کړنو بیا کتنه، د تېروتنو سمون او د سرو کړنو دقیق کول.

په یوه جمله کې، د گوند د رهبرۍ او د ټول گوند د فکر اسلوب نه باید ذهنیت پاله (سوبجکټویست) وي، بلکې باید د عيني واقعیتونو، دې ته په نه کتو، چې دا زموږ په خوښه دي که نه؟ پام وشي.

د گوند مرکزي هسته، چې د گوند سازماني فعالیت اداره کوي؛ د کادر یا فعالینو په نامه یادېږي. کادر د گوند د فعالو آگاه غړو څخه د انتخاباتو یا انتصاباتو له لارې ټاکل کېږي.

د گوند جوړښت د ډموکراتیک سنټریالیزم د اصل له مخې اداره کېږي.

سنټریالیزم یا مرکزیت د اکثریت څخه د اقلیت اطاعت ته ویل کېږي، له پورته ارگانونو څخه د ښکته ارگانونو اطاعت ته هم وایي او د گوندي لارښونو او اوامرو یو شان پلي کېدلو، انضباط او ډسپلین څخه هم عبارت دی.

په گوند کې فراکسیوني او ډله ائیزې چارې منع دي. د وحدت او یوې ارادې شتون د گوند د دوامداره ځواک د ساتنې لپاره اصلي شرط دی.

ډموکراسي؛ یانې د گوند د رهبرۍ انتخابي والی، افرادو ته د رهبرۍ ځواب ویل، د انتقاد د آزادۍ شتون، له پریکړې کولو څخه وړاندې د مسایلو په اړه آزادانه بحث او مشوره اړینه ده، خو وروسته له پریکړې نیونې ټول باید د یو وجود په څېر شوې پریکړه ومنې.

د مبارزې شرایطو ته په کتو سره، ددې سنټریالیزم او دموکراسۍ تناسب تغیر کوي، خو هیڅکله نه باید گوند ددې مهم تشکیلاتي اصل له دایرې بهر شي او ددې دوو قطبونو څخه یو مطلق کړي. د سنټریالیزم او دموکراسۍ ترمنځ تناسب باید په مشخص ډول حل شي.

د کارگرې طبقې د نوي ډول گوند له مهمو اصولو څخه، خپلواکي او انټرناسیونالیزم دي. خپلواکي یانې گوند د ټولنې د وضعیت څخه د خپل مشخص علمي تحلیل پر بنسټ، خپله ستراتیژي، تاکتیک، تگلاره او خپل شعارونه ټاکي او د هغې له مخې عمل کوي او د انټرناسیونالیزم اصل، یانې دا چې د کارگري طبقې نوی ډول گوند د نړیوال کمونیستي انقلابي غورځنگ څخه ملاتړ او حمایت وکړي او ددې نړیوال غورځنگ په دننه کې د ټولو ځواکونو سره خپل د ورورولۍ ملاتړ وساتي.

په گوند کې، د سریت (پټولو) او علنیت دواړه اصولونه مراعات کیږي. د گوندي رهبرۍ ارگانونه د خپلو غړو، د خپلې او طبقې په مقابل کې په ټولنې پورې تړلې واقعیتونه وایي، خو په عین حال کې د بریالیتوب، د زیانونو د مخنیوي او د دوښمن د ناسمي کتې اخیستنې د مخنیوي لپاره، د گوند او غړو د امنیت لپاره سریت او محرمیت مراعت کوي. د سریت او علنیت ترمنځ د تناسب ساتل هم له اړینو مسایلو څخه دي، چې باید په مشخص ډول د صالحو او مسئولو ارگانونو له خوا حل شي. گوند د داسې برنامه درلودونکی دی، چې په هغه کې لیرې او نږدې موخې توضیح او تشریح شوي وي.

گوند د اساسنامې درلودونکی دی، چې په هغه کې د گوندي ژوند مقررات او د گوند جوړښت توضیح شوي دي. د گوند مقررات د ټولو غړو لپاره یو شان دي او د هغه ترسره کول د ټولو غړو دنده ده. د گوندي مقرراتو د جدي اجرااتو پرته، گوند خپل تشکیلاتي انتظام، د مبارزې ځواک او خپله مېړانه له لاسه ورکوي. باید پام مو وي، چې سازماني اصول اوښتونکي نه دي، په داسې حال کې چې د سازماني مقررات او د کار ډول یې، چې

د اصولو د انطباق پایله ده؛ په مشخصو زماني او مكاني شرايطو باندې كولاى شي د اړتيا په صورت كې بدلون وكړي.

گوندي مبارزه پر دوه ډوله ده:

۱. له گوند څخه بهر مبارزه

۲. د گوند په داخل كې مبارزه

۱. **له گوند څخه بهر مبارزه:** دا د كارگرې طبقې د دوښمنانو، د سوسياليزم او دموكراسۍ د دوښمنانو او د هغوى د دايمي او موقتي متحدينو پر وړاندې د گوند اصلي مبارزه ده. ددې مبارزې موخه، هغو موخو ته رسېدل دي، چې د گوند په تگلاره كې راغلي دي. دا مبارزه درې شكله لري:

ايډيولوژيکه يا تيوريکه مبارزه: د ليكلو او شفاهي تبليغاتو له لارې د گوند د نړۍ ليد په گټه او د دښمن نړۍ ليد پر ضد مبارزه ده.

سياسي مبارزه: سياسي مبارزه د گوند د ورځنۍ مبارزې محتوا تشکيلوي. لکه په ټاکنو کې گډون، پارلماني مبارزې، لاريونونو ته لاس اچول، د خپل نظر د پر مخ وړلو لپاره کمپاينې کړنې او پر خپلو سياسي مخالفينو باندې د غلبې لپاره مبارزه.

اقتصادي او صنفی مبارزه: د مطالباتي مبارزاتو او د اقتصادي او صنفی حقوقو د تامین لپاره، د کارگرې طبقې او د هغې د متحدينو سمبالول او د سياسي غوښتنو سره هغو ته تړاو ورکول.

مبارزه کېدای شي، چې په دوه ډوله تر سره شي:

لومړۍ، علني د قانون په چوکاټ کې

دوهم، مخفي او غير قانوني

گوند بايد د علني کار شرایطو او د خپلو کارونو مخفي کولو ته، هر کله چې اړتیا وي؛ چمتو اوسي.

مخفي مبارزه د گوند امکانات محدودوي، نو د مخفي کار تر څنګ د علنیت لپاره مبارزه وکړي او خپل مخفي او علني کارونه سره وتړي. د مخفي کار په شرایطو کې گوند مجبور دی، چې د خپل ژوند په شرایطو کې بدلونونه راوړي.

د گوند څخه د باندې مبارزه موخو ته د رسېدو لپاره کولای شي، چې دوه شکله ځان ته غوره کړي:

سوله ائیز شکل، لکه ټاکنې، اعتصابونه، لاریونونه او نور...

جګړه ائیز شکل، لکه وسله وال پاڅون او انقلابي جګړې

گوند هڅه کوي، چې په سوله ائیز شکل خپلو موخو ته ورسېږي، خو حاکم طبقات جګړه ائیز تاکتیکونه کاروي او تاوتریخوالي ور باندې ټپي.

ګوندي مبارزه، د گوند د دوښمنانو پر وړاندې د اصولو په چوکاټ کې ترسره کېږي، چې ستراتیژي او تاکتیک ورته وایي.

۲. د گوند په دننه کې، مبارزه د نړۍ لید د اصولو او د تشکیلاتي موازینو د ناقضینو، د ګوندي وحدت د پیاوړي کولو، د گوند په سرو کړنو یا ارګانونو کې د افرادو د کینې او ښې انحرافاتو پر ضد ترسره کېږي. د گوند دننه مبارزې بنسټیز تګلوری انتقاد دی او د هغه موخه د گوند د وحدت او یووالي ژوروالی دی. د گوند دننه مبارزه باید سالمه او نوښتګره وي او د تخریب، ذهنیت پالنې او شخصي اغراضو څخه پاکه وي، که څه هم زیان اړونکې هم وي او د گوند ټول ارګانیزم کمزوری کوي. د گوند داخلي مبارزه نه باید د خارجي دوښمن پر وړاندې، د گوند د جنګېدو توان کمزوری کړي. د گوند دننه مبارزه

بايد په داسې ډول ترسره شي، چې د سالم نظر د څرگندولو ابتکار او زېږورتيا خاموشه نه کړي او گوند اداري کېدو، بوروکرات کيدو او کېش شخصيت پر لور بونه ځي؛ دا ډول پديد په گوند کې د انحطاط او گډوډۍ لامل گرځي.

ستراتيژي او تاکتيک

د کارگرې طبقې د نوي ډول گوند تاکتيک او ستراتيژي علمي ده، چې بنسټ يې ددې طبقې لويو تيوريسانو مارکس، انگلس، لينن او نورو اېښی دی. ستراتيژي او تاکتيک د کارگرې طبقې د گوند ټولنيزي - ملي آزادۍ او د سوسياليزم او کمونيزم د برياليتوب لپاره د رهبرۍ او مبارزې علم دی.

ستراتيژي د انقلاب د تکامل يو تاريخي دوران په بر کې نيسي. مثلاً انقلاب د دوو ستراتيژيکو پړاوونو درلودونکی دی. لومړۍ پړاو يې خلقي دموکراتيکه دوره ده. په دې دوره کې ستراتيژيکه موخه، سياسي او اقتصادي خپلواکۍ ته رسيدل او د سياسي او اقتصادي ژوند دموکراتيزه کول دي. دوهم پړاو، سوسياليستي پړاو دی. په دې پړاو کې ستراتيژيکه موخه، د سوسياليزم د مادي او تخنيکي بنسټونو جوړښت او د سوسياليستي ټولنې رامنځته کول دي. ستراتيژيک شعارونه، يانې هغه شعارونه چې د گوند غوښتنې په ټاکلي ستراتيژيک پړاو کې ټاکي.

مگر تاکتيک د يوې ستراتيژيک پړاو په دننه کې لنډ دورانونه دي او هم په ټاکلو شرايطو کې، د مبارزې مشخص شکلونه په ځان کې رانغاړي. تاکتيک د ستراتيژۍ د برخو څخه دی او د هغه تابع دی. تاکتيک بايد په داسې شکل وټاکل شي او په داسې ډول سره عملي شي، چې وکولای شي ستراتيژيکي موخي ته موږ ورسوي. هغه شعارونه چې، په تاکتيکي پړاوونو کې مطرح کيږي، د تاکتيکي شعارونو په نامه ياديږي.

د انقلابي گوند د مبارزې د ستراتيژۍ او تاکتيک بنسټيز قواعد، د تجربې پر بنسټ ترلاسه شوي دي. د غورځنگ د عيني او ذهني شرايطو دقيقه مطالعه، د نړۍ او هيواد د حالاتو مشخص تاريخي تحليل، د کين او ښې رويزيونيزم او د کين او ښې اپرچونيزم څخه ډډه کول؛ مطلوبو پايلو ته د تاکتيک او ستراتيژۍ د رسيدلو شرط دی.

د هغو ځواکونو يو ځای کول، چې وکړای شي په يوه ټاکلې موده کې د دوښمن پر وړاندې سره يو ځای شي او هرڅومره چې زيات کيږي، د دوښمن يوازي کول، له ټولو مساعدو عواملو څخه سمه گټه اخيستنې، د انقلاب د دايمي او موقتي ډېرمو څخه سمه گټه اخيستنې، د يو عمل د ترسره کولو لپاره د سم وخت ټاکل، د مبارزې په بهير کې د کار او اصلي گروپ موندل، د ماموريتونو لپاره د وړو افرادو ټاکنه، په ډلو باندې د ستونزو ویشل او د د يو لړ قواعدو، ستراتيژيو او تاکتيکونو سره د هغو حل، چې موږ ته د تجربې له مخې لاسته راغلي او بايد د مبارزې په بهير کې مراعات شي؛ د گوند اساسي دندې دي.

د گوند سرې کرښې، يانې د گوند ليرې او نږدې برنامې، يا په بل عبارت د گوند شعارونو او موخو ته وايي.

په داسې حال کې چې زموږ په هيواد کې د شلمې پېړۍ په اوایلو کې (۱۹۰۶-۱۹۱۱) کې لوی پانگوالي انقلاب رامنځته شو، چې د مشروطيت انقلاب ورته وايي، خو د امپرياليزم او د هغو د لاسپوڅو په بدو او خنډ رامنځته کونکو اعمالو سره، تر اوسه پورې يې د يو پانگوالي د انقلاب دندې (لکه: سياسي او اقتصادي خپلواکۍ، د ځمکې د مسئلې دموکراتيک حل، د ملي مسئلې حل، د سياسي دموکراسۍ تامين) نه دي ترسره کړي، نو ايران تراوسه د ملي او دموکراتيک انقلاب په پړاو کې دی. زموږ شعارونه او ستراتيژيکي موخي ددې دندې د ترسره کولو لپاره دي. د گوند په نوې برنامه کې د دې دندې او د ايران د ملي او دموکراتيک انقلاب د بريا ټولنيز شرايط په تفصيل سره بيان شوي دي.

زمونډ د گوند تاکتیکي موخي، د ستراتیژیک پړاو په بیلابیلو دورانونو کې توپیر کوي او د ایران او د نړۍ د ورځنیو شرایطو تابع دي.

په داسې حال کې چې زموږ گوند د ملي دموکراتیک ایران رامنځته کېدل، د ملي او دموکراتیکو طبقاتو، اقشارو او هغوی پورې تړلو سازمانونو ایتلاف مو خپل ستراتیژیک هدف گرځولی؛ د سلطنتي استبدادي واکمنۍ نسکورول یې بیا د ټولو رژیم ضد ځواکونو په واسطه خپل عمده تاکتیکي هدف ټاکلی دی.

د گوند د تگلارې د ټاکلو لپاره، یوازي د تاکتیکي او ستراتیژیکي موخي ټاکل بسنه نه کوي. گوند باید د علمي او رښتیني تحلیل سره د نړۍ، هیواد، انقلاب او د غورځنگ، د دوستانو او دوښمنانو په مالومولو سره، خپل نظر د ټولو بنسټیزو مسایلو په هکله، څه که نړیوال مسایل وي، څه که په خپله ټولنې په دننه کې وي؛ روښانه کړي. خپل وړاندیزونه او ابتکارونه سم فورمول بندي کړي او په مسایلو کې گونگتیا پرېږدي، ځکه په مسایلو کې ابهام، د گوند مانوي وحدت گډوډوي. روښانه ده، چې دا سرې کرښې باید د خپلو تجربو (پراتیک) او د نورو د تجربو په واسطه دقیقې او مشخصې شي.

کله چې د لښی سازمان سره یاست سمه تگلاره؛ تاسي سم تگلوري ته سیځوي.

لښی سیاسي تگلارې ته مانوي مخبنا او سازمان ته مادي زیربنا وایي او دا دواړه د کلک تړاو په درلودلو سره ښه پایله ورکونکي بولي.

سمه تگلاره پرته له سازمان څخه، یوازي ښې خبرې دي او سازمان پرته له سمې تگلارې ښکاره ده، چې پاشل کیږي.

په نړۍ او افغانستان کې کارگري انقلابي غورځنگ ته کتنه

په نړۍ کې

په نړۍ کې انقلابي کارگري خوځښت له دریو پړاوونو تیر شوی:

۱- انترناسیونال (یا لومړی بین الملل) چې په کال ۱۸۶۴، د سپتامبر ۲۸ مه په لندن کې جوړ شو او وروستی کنفرانس یې په ۱۸۷۶ کال کې د امریکا په فلادلفي کې پای ته ورسید او له هغه وروسته تعطیل شو. دا بین الملل د (نړیوالې کارگري ملگرتیا) په نوم یادېږي. ددې بین الملل اصلي بنسټ ایښودونکی کارل مارکس و. په دې بین الملل کې د هغه وخت ټول کارگري بهیرونو، د خپل پلاټفارم سره ګډون پکښې کړی وو. لومړی بین الملل په اروپا او امریکا کې د کارگري ګوندونو بنسټ ایښودونکی و او ددې سیمې د کارگرانو اړیکې یې ټینګې کړې.

۲- دوهم انترناسیونال. دا بین الملل ته (د سوسیالیستي ګوندونو اتحادیه) هم وایي، چې په ۱۸۸۹ کال کې د انگلس په هڅو رامنځته شو. د انگلس له مرګ څخه وروسته، دوهم بین الملل د ریفورمیزم او اپرچونیزم په تېرايستني وغولید او په تدریج سره په ټولو فعالیتونو کې د سولې ضد او د کمونیزم ضد شو او د بورژوازي ترڅنګ ودريدی.

د دوهم نړیوال جنګ څخه وروسته ددې بین الملل فعالیتونه ودريدل. وروسته په ۱۹۵۱ کال کې (سوسیالیستي انترناسیونال) رامنځته شو، چې ټول سوسیال دموکرات ګوندونه او سوسیالیست ګوندونه متحد کړي.

۳- دریم انترناسیونال یا کمینترن (کمونيستي بین الملل). دا بین الملل د لنين په نوبت، د ۱۹۱۹ کال د مارچ په میاشت کې رامنځته شو. ددې انترناسیونال موخي د دوهم بین الملل

داپرچونیزم پر ضد مبارزه، د مارکسیزم د انقلابي روح راژوندي کول او د نوي ډول کارگري گوندونو جوړول ول.

ددې بين الملل وروستی کنگره د ۱۹۳۵ کال په جون-اگست کې ترسره شول. وروسته د کمونيستي گوندونو د ودي او د نړۍ په هغه برخو کې چې دا گوندونه مبارزه کوي؛ د مبارزې د شرايطو د پيچلي کيدو سره، ددې گوندونو د اداره کولو مسئله له يو واحد مرکز څخه ليري شول.

دا دی، چې وړونه گوندونه د دوو اصولو په اساس انترناسيوناليزم او د خپلواکۍ د اصل له مخې عمل کوي.

مارکس، انگلس او لنين د نړيوال کارگري انقلابي غورځنگ ستر رهبران دي.

کارل مارکس په ۱۸۱۸ کال کې زيږيدلی او په ۱۸۸۲ کال کې وفات شوی. هغه د علمي کمونيزم، د ډيالکتيک ماترياليزم د فلسفې او د علمي اقتصاد بنسټ ايښودونکی او د نړۍ د پرولتاريا لارښود او پيشوا دی.

فريدريک انگلس په ۱۸۲۰ کال کې زيږيدلی او په ۱۸۹۵ کال کې وفات شوی. هغه د مارکس نږدې او د ټول عمر همکار وو، د مارکسیزم لوی علم بنسټ ايښودونکی او په ټولنيزو مبارزاتو کې هم د هغه همسنگر وو. د مارکس تر مړينې وروسته يې د هغه چارو ته دوام ورکړ. انگلس د مارکس په څېر د نړۍ د پرولتاريا لارښود او پيشوا دی.

ولاديمير ايليچ لنين په ۱۸۷۰ کال کې زيږيدلی او په ۱۹۲۴ کال کې وفات شوی. دی د مارکس او انگلس کارونو دوام ورکونکی، د روس او د نړۍ د پرولتاريا پيشوا او د شوروي د کمونيست گوند او د لوی سوسياليستي دولت بنسټ ايښودونکی دی.

په افغانستان کې ۱۰

په افغانستان کې د کارګري او سوسياليستي غورځنګ، مخينه د امان الله خان د واکمنۍ پر مهال، «د افغانستان انقلابي کميټې» جوړولو ته رسېږي، چې مشري يې محمد يعقوب کول. د تېرو سلو کلونو راهيسي په افغانستان کې ډېر سياسي بهيرونه، ګوندونه او غورځنګونه را منځته شوي دي، چې يوه زياته برخه يې کين اړخي سازمانونه هم ول، خو دغو سازمانونو او ګوندونو (چې دلته يې د نوم اخيستلو څخه ډډه کوو) يو هم په سم ډول د علمي سوسياليزم او مارکسيزم – لينيزم سره آشنا نه ول او د کين او ښې ريښونيزم او اپرچونيزم په نوساناتو کې يې سياسي ژوند کړی وو.

زموږ هيواد چې لا تراوسه د فيوډاليزم او تجارتي پانګوالۍ تر شديد استبداد لاندې پاته دی او په افغانستان کې د مترقي – کلاسيکي پانګوالۍ او بورژوا دموکراتيکو انقلابونو دندې (سياسي او اقتصادي خپلواکي، د صنايعو او پانګوالۍ د مناسباتو رامنځته کېدل، د ځمکې د مسئلې دموکراتيک حل، د ملي مسئلې حل، د سياسي دموکراسۍ تامين) لا تراوسه سرته نه دي رسيدلي؛ همدا شديد تاريخي وروسته پاته توب خپله د کين اړخو بهيرونو د لارورکۍ او ماتې لامل شوی، ځکه دوی د سوسياليزم د جوړولو او دموکراتيک انقلاب د دندو ترمنځ، يوه ته په لومړيتوب ورکولو کې ورک ول او تقريباً ټولو د مارکسيستي شعارونو سره د دموکراتيک انقلاب دندې ترسره کول غوښتل، خو په عمل کې نه د دموکراتيک انقلاب د دندو په ترسره کولو بريالي شول او نه د سوسياليزم د جوړولو. ددې لامل، د شديد وروسته پاته توب په شرايطو کې، د اصولي مارکسيستي – لينستي کړنې په ايستلو کې د دغو بهيرونو کمزوري او کم ظرفيتي وه، ځکه دوی په هم مهاله ډول، د دموکراتيک انقلاب د ترسره کولو او سوسياليزم د جوړولو طرحه، چې د (خلقې دموکراتيک انقلاب) ترسره کول ول؛ سره آشنا نه وه، يا يې د هغه مهال رهبرانو قصداً نه غوښتل، دا طرحه ومني.

۱۰ - د کتاب ددې برخې زياتونه، د کتاب د پښتو ژباړې د تصحيح کونکي (ج. ش) ليکنه ده.

د ملي انقلابي او ملي ډموکراتيکو غورځنگونو د مبارزو په لړ کې، د امان الله خان د واکمنۍ پر مهال، په هيواد کې د ډموکراتيکو سمونونو د راوستلو لپاره هڅې وشولې، چې د پيرنگي استعمار او کورنۍ ارتجاع لخوا د غبرگون سره مخ او د امان الله خان حکومت يې نسکور کړی. وروسته، د ۱۳۵۷ کال د ثور پر اوومه نېټه، د افغانستان د خلکو ډموکراتيک گوند په واسطه، د نظامي پاڅون په ترڅ کې د ثور ملي او ډموکراتيک انقلاب بريالی سو.

د ثور انقلاب، چې ډيری يې کمونستي او سوسياليستي انقلاب بولي؛ په واقعيت کې يو ملي او ډموکراتيک انقلاب وو، چې په هيواد کې يې د ملي او ډموکراتيکو اصلاحاتو د راوستلو تگلاره درلودل، خو د انقلاب د مشرانو له لوري، د بې موده سوسياليستي او کارگري شعارونو د وړاندې کولو او سوسياليستي هيوادونو سره د ملگرتيا په خاطر، د هيواد او انقلاب دوښمنانو کمونستي او سوسياليستي انقلاب گڼی.

د ثور انقلاب، د بيلابيلو عواملو له کبله، په افغانستان کې د ملي او ډموکراتيک انقلاب دندې ترسره سوای کړای او د ډاکټر نجيب الله د واکمنۍ د نسکوريدلو سره، افغانستان امپرياليزم پورې تړلو د فيوډالي ارتجاع او تجارتي پانگوالۍ عناصرو لاس ته ولوېدی.

نن ورځ په افغانستان کې، د ډموکراتيک انقلاب دندې لا هم پاته دي او ښکاري، چې يوازي د کارگري طبقې مخکښ عناصر (کمونستان) د واحد کمونستي گوند او مارکسيستي - لينستي تيورۍ سره کولای سي، په افغانستان کې د خلقي انقلاب په واسطه هم د ډموکراتيک انقلاب دندې ترسره کړي او هم د افغانستان لار سوسياليزم ته وباسي. ددې کار لپاره، اړتيا ده، چې لومړی پر مارکسيزم - لينزم باندې، د هغه د مطالعې او پوهيدني له لارې فکري يووالی را منځته شي، ورپسې يو واحد کمونستي گوند جوړ شي، تر څو سياسي واک کارگري طبقې مخکښ نمايندگان، د خلقي ډموکراتيک انقلاب له لارې په لاس کې واخلي او په افغانستان کې هم د ډموکراتيک انقلاب دندې ترسره کړي او هم يې د سوسياليزم خواته رهي کړي.

پای

د انقلابي گوند د مبارزې د ستراتيژۍ او تاکتيک بنسټيز قواعد، د تجربې پر بنسټ ترلاسه شوي دي. د غورځنگ د عيني او ذهني شرايطو دقيقه مطالعه، د نړۍ او هيواد د حالاتو مشخص تاريخي تحليل، د کين او ښې رويو نيزم او د کين او ښې اړ چو نيزم څخه ډډه کول؛ مطلوبو پايلو ته د تاکتيک او ستراتيژۍ درسي دلو شرط دی.